



भेरीगंगा नगरपालिका
नगर कार्यपालिकाको कार्यालय
छिन्चु, सुर्खेत
कर्णाली प्रदेश, नेपाल

स्थानीय राजपत्र

खण्ड: ०६

संख्या: ०६

मिति: २०८०/१२/०२ गते

भाग-१

भेरीगंगा नगरपालिका

जलचर तथा जलीय जैविक विविधता संरक्षण सम्बन्धमा व्यवस्था गर्न बनेको ऐन, २०८०

१४औं नगरसभाबाट पारित भएको मिति: २०८०/११/२९

प्रस्तावना: भेरीगंगा नगरपालिका क्षेत्र भित्रकानदी, ताल, पोखरी, तलैया, जलचर, जलीय जैविक विविधताको संरक्षण गर्न, जलचर एवं जलीय जैविक विविधताको दिगो उपयोग गर्न, जलस्रोत तथा जलचरमा आश्रित समुदाय बीचको आध्यात्मिक तथा साँस्कृतिक अन्तर-सम्बन्ध तथा अन्तर-निर्भरता समेत सुदृढ गर्न तथा जलचरमा आधारित जीविकोपार्जनको प्रबर्द्धन तथा व्यवस्थापन गरी नागरिकको सुविधा र आर्थिक हितको सम्बर्द्धनका लागि आवश्यक कानूनी व्यवस्था गर्न बाञ्छनीय भएकोले, नेपालको संविधानको धारा २२६, जलचर संरक्षण ऐन २०१७ को दफा ५ ग र स्थानीय सरकार सञ्चालन ऐन २०७४ को दफा १०२ बमोजिम भेरीगंगा नगरपालिकाको १४औं नगरसभाले यो ऐन तर्जुमा गरी लागु गरिएको छ।

परिच्छेद-१

प्रारम्भिक

१. **सक्षिप्त नाम, विस्तार र प्रारम्भ:** (१) यस ऐनको नाम “भेरीगंगा नगरपालिकाको जलचर तथाजलीय जैविक विविधता संरक्षण ऐन, २०८०” रहेको छ।

- (२) यो ऐन भेरीगंगा नगरपालिकाको क्षेत्रभित्र लागू हुनेछ ।
 (३) यो ऐन भेरीगंगा नगरपालिकाको राजपत्रमा प्रकाशन भएको मितिदेखि प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस ऐनमा,-

- (क) “औजार” भन्नाले जलचरलाई समाउन, पक्रन, मार्न वा संकलन गर्न प्रयोग हुने सबै किसिमका औजार, उपकरण, साधन वा सामग्री, विष्फोटक पदार्थ तथा महाजाल, करेन्ट जाल, चौदी जाल र भरेल, पासो, बल्छी, साधारण जाल, खुकुरी, भाला, दुवालो थुन्ने, पहाई टेक्ने, तिर कोच्ने, घन र मेशीन समेत सम्भन्धनुपर्छ ।
 (ख) “कार्यपालिका” भन्नाले भेरीगंगा नगरपालिकाको कार्यपालिका सम्भन्धनुपर्छ ।
 (ग) “कार्यसमिति” भन्नाले यस ऐनको दफा २५ बमोजिम गठन भई दर्ता भएको सामुदायिक जलचर संरक्षण समूहको कार्यसमिति सम्भन्धनुपर्छ ।
 (घ) “कोष” भन्नाले यस ऐनको दफा ३१ बमोजिम स्थापना भएको सामुदायिक जलचर संरक्षण समूहको कोष सम्भन्धनुपर्छ ।
 (ङ) “नगरपालिका” भन्नाले भेरीगंगा नगरपालिका सम्भन्धनुपर्छ ।
 (च) “जलचर” भन्नाले नदीनाला, गाड, खोला, नाउलो वा तालतलैया, पोखरी, प्राकृतिक वा कृत्रिम जलाशय, नहर, कुलो, मुल र तिनीहरूको स्रोत तथा मत्स्य पालनका लागि जडान भएको पिंजडा (केज) वा जलचर ह्याचरीभित्र बस्ने घस्रने प्राणी, शंखे किरा, माछा, भिङ्गे माछा, ओदर अन्य जलीय स्तनधारी जीव तथा जलमा आश्रित पंक्षीलगायत अन्य जलचर तथा जुनसुकै जीव सम्भन्धनुपर्छ ।
 (छ) “जलचरमा आश्रित समुदाय” भन्नाले नदीनाला, खोला, गाड, ताल, तलैयामा रहेका जलचरमा आंशिक वा पूर्ण रूपमा आधारित भई जीविकोपार्जन गर्ने समुदाय सम्भन्धनुपर्छ ।
 (ज) “जलीय जीव” भन्नाले नदीनाला, खोला, गाड, नाउलो, तालवा पोखरी, मत्स्य पालनका लागि जडान भएको पिंजडा (केज) वा जलचर ह्याचरी भित्र बस्ने घस्रने प्राणी, शंखे किरा, माछा, भिङ्गे माछा, ओदर अन्य जलीय स्तनधारी जीव तथा जलीय वनस्पति, लगायत अन्य जलचर तथा जुनसुकै जीव सम्भन्धनुपर्छ ।
 (झ) “जलचर संकलन” भन्नाले जलभित्र बस्ने जुनसुकै जीव समाउने, पक्रने, मार्ने वा संकलन गर्ने कार्य सम्भन्धनुपर्छ ।

- (ञ) “जलीय जैविक विविधता” भन्नाले नदी, खोला, गाड, नाउलो र तालमा रहने जीवहरूको भिन्नता, प्रकार र जम्मा संख्या तथा तिनीहरू बीचको अन्तरसम्बन्ध एवं प्राणी, वनस्पति तथा सुक्ष्म जीवाणुहरूमा पाइने विविधता र तिनीहरूको संयोजनलाई सम्भन्धनुपर्छ र सो शब्दले आनुवंशिक विविधता (जेनेटिक डाइभर्सिटी), जातिय वा प्रजातिय वा प्रजातिगत (स्पेसिस डाइभर्सिटी) विविधता र पारिस्थितिक प्रणालीको विविधता (इकोसिस्टम डाइभर्सिटी) समेतलाई जनाउँछ ।
 (ट) “ताल” भन्नाले कुण्ड, पोखरी, ताल, दह, तलाउ, प्राकृतिक वा कृत्रिम जलाशय, सिमसार, मत्स्य पालनका लागि जडान भएको पिंजडा (केज) तथा माछा पालन गरेको धान खेत समेत सम्भन्धनुपर्छ ।
 (ठ) “तोकिएको वा तोकिएबमोजिम” भन्नाले यस ऐनबमोजिम बनेको नियमावलीमा तोकिएको वा तोकिएबमोजिम सम्भन्धनुपर्छ ।
 (ड) “दिगो उपयोग” भन्नाले जलचर र जलीय जैविक विविधता एवं जलीय जैविक विविधताका अवयवहरूको उपयोगबाट जलचर र जलीय जैविक विविधता तथा जलीय जैविक विविधताका अवयवहरू दीर्घकालीन रूपमा नघट्ने र पूर्ववत अवस्थामा रहनसक्ने तथा दीर्घकालीन रूपमा संचित कायम गर्न सक्ने सीमा भित्र रहनेगरी गरिएको सदुपयोग सम्भन्धनुपर्छ ।
 (ढ) “नदी” भन्नाले नदी, खोला, गाड, नाउलो, नाला, खहरे, नहर, कुलो, मुल र तिनीहरूको स्रोत तथा मत्स्यपालनका लागि जडान भएको पिंजडा (केज), जलचर ह्याचरी समेत सम्भन्धनुपर्छ ।
 (ण) “परिषद्” भन्नाले दफा १७ बमोजिमको जलचर तथा जलीय जैविक विविधता समन्वय परिषद् सम्भन्धनुपर्छ ।
 (त) “प्रमुख प्रशासकीय अधिकृत” भन्नाले भेरीगंगा नगरपालिकाको प्रमुख प्रशासकीय अधिकृत सम्भन्धनुपर्छ ।
 (थ) “मत्स्य भ्याड (फिस ल्याडर)” भन्नाले जलचरको आवागमनका लागि नदी, खोला, गाड वा तालमा राखिएको वैकल्पिक बाटो सम्भन्धनुपर्छ ।
 (द) “मिचाहा प्रजाति” भन्नाले जलीय वनस्पति वा जलचरको कुनै त्यस्तो प्रजाति जुन स्थान विशेष वा पारिस्थितिकीय प्रणालीको रैथाने प्रजाती नभई, तिब्र प्रजनन र छिटो फैलन सक्ने क्षमता र प्रकृति वागुणको कारणले आफ्नो प्राकृतिक विगत वा हालको बासस्थानभन्दा बाहिरको स्थान विशेष वा पारिस्थितिकीय प्रणालीमा स्थापित भै जैविक विविधता,

- वातावरण, आर्थिक कृषाकलाप र मानव स्वास्थ्यमा प्रतिकूल प्रभाव पार्ने वा पार्नसक्ने प्रजाती सम्झनुपर्छ ।
- (घ) “लाभको समन्यायिक वितरण” भन्नाले सामुदायिक नदी वा तालको संरक्षण, व्यवस्थापन, दिगो उपयोग र माछा तथा अन्य जलचरको विक्रि वितरण, पर्यापर्यटन जस्ता माध्यमबाट सामुदायिक जलचर संरक्षण समूहले आर्जन वा प्राप्त गरेको लाभको आफ्नो समूहका महिला, दलित, आदिवासी जनजाति तथा विपन्न सदस्यलाई समन्यायिक रूपमा वितरण गरिने लाभ सम्झनुपर्छ ।
- (न) “वडा” भन्नाले भेरीगंगा नगरपालिकाको वडा सम्झनुपर्छ ।
- (प) “विधान” भन्नाले सामुदायिक जलचर संरक्षण समूहको विधान सम्झनुपर्छ ।
- (फ) “समिति” भन्नाले यस ऐनको दफा १५ बमोजिम गठन भएको जलचर तथा जलीय जैविक विविधता व्यवस्थापन समिति सम्झनुपर्छ ।
- (ब) “सभा” भन्नाले भेरीगंगा नगरपालिकाको नगरसभा सम्झनुपर्छ ।
- (भ) “समूह” भन्नाले सामुदायिक नदी वा तालको संरक्षण, व्यवस्थापन तथा दिगो उपयोग र सोबाट प्राप्त लाभको समन्यायिक बाँडफाँड गर्न दफा २३ बमोजिम दर्ता भएको सामुदायिक जलचर संरक्षण समूह सम्झनुपर्छ ।
- (म) “सामुदायिक नदी” भन्नाले सामुहिक हितका लागि नदी, खोला, गाड वा नालाको विकास, संरक्षण र दिगो उपयोग तथा सोबाट प्राप्त लाभको समन्यायिक बाँडफाँड गर्न दफा २५ बमोजिम समुदायलाई भेरीगंगा नगरपालिकाले सुम्पिएको वा हस्तान्तरण गरेको नदी, गाड, खोला वा नाला सम्झनुपर्छ ।
- (य) “सामुदायिक ताल” भन्नाले सामुहिक हितका लागि ताल, तलैया, पोखरी वा दहको विकास, संरक्षण र उपयोग तथा सोबाट प्राप्त लाभको समन्यायिक बाँडफाँड गर्न दफा २५ बमोजिम समुदायलाई सुम्पिएको वा हस्तान्तरण गरिएको ताल, तलैया, पोखरी, दह र सिमसार क्षेत्र सम्झनुपर्छ ।
- (र) “संरक्षण क्षेत्र” भन्नाले कार्यपालिकाले दफा २० बमोजिम जलीय जैविक विविधता संरक्षणका दृष्टिले महत्वपूर्ण जलचर वा जलीय जैविक विविधताको प्रचुरता भएको क्षेत्र, जलीय जैविक विविधताको वासस्थानको संरक्षण वा संकटापन्न प्रजातिहरूको जनसंख्या र पर्यावरणीय समुदायको सुरक्षा गर्न वा ऐतिहासिक तथा सांस्कृतिक महत्वका जलीय स्थलहरू भएको नगरपालिकाभित्रको कुनै त्यस्तो नदी, गाड वा खोलाको सम्पूर्ण वा केही

भाग वा कुनै पोखरी, ताल वा सिमसार क्षेत्र जसलाई कार्यपालिकाले जलचर वा जलीय जैविक विविधता संरक्षण क्षेत्र भनी तोकेको वा कायम गरेको क्षेत्र सम्झनुपर्छ ।

परिच्छेद २

जलचर संरक्षण सम्बन्धि व्यवस्था

३. **जथाभावी तरिकाले जलचर समाउनवा मार्नहुने:** (१) कुनै व्यक्तिले कुनैपनि जलचरलाई समात्ने वा मार्ने अभिप्रायले नदी वा तालमा कुनै किसिमको विद्युतीय शक्ति, तरङ्ग वा धार (करेण्ट), विष्फोटक पदार्थ वा विषालु पदार्थको प्रयोग गर्न वा गराउन हुँदैन ।
- (२) जलचर समाउने वा मार्ने अभिप्रायले भेरी नदीमा जालको प्रयोग गर्दा जालको आँखा (घर) को आकार (साइज) नगरपालिकाले राजपत्रमा सूचना प्रकाशन गरी तोकेको आकार (साइज) भन्दा ठूलो प्वाल भएको वा सो भन्दा सानो प्वाल भएको जाल, चौँदी जाल, महाजाल तथा करेण्ट जाल (गिल नेट) प्रयोग गर्नु हुँदैन ।
- (३) भेरी नदीमा नदी बाहेक अन्य गाड वा खोला नालामा जलचर समाउने वा मार्ने अभिप्रायले जालको प्रयोग गर्दा जालको आँखाको आकार (साइज) नगरपालिकाले राजपत्रमा सूचना प्रकाशन गरी तोकेको आकार (साइज) भन्दा सानो आकार र सो भन्दा ठूलो आँखाको आकार (साइज) भएको जाल, महाजाल वा करेण्ट जाल (गिल नेट) प्रयोग गर्नु हुँदैन ।
- स्पष्टीकरण :** यस दफा तथा सम्बन्धित अन्य दफाको प्रयोजनका लागि “अन्य गाड वा खोला नाला” भन्नाले भेरीगंगा नगरपालिका क्षेत्र भित्रका छिन्चु खोला, गोचे खोला, भिडनी खोला, नाच्ने खोला, मुरली खोला, डुङ्गी खोला, काल्यानी खोला जस्ता गाड वा खोला नाला र ताल, पोखरी तलैया समेत सम्झनुपर्छ ।
- (४) उपदफा (२) र (३)मा जुनसुकै कुरा लेखिएको भएतापनि भेरी नदी र यसका सहायक खोला वा गाडमा सरल, चौँदी जाल (महाजाल), करेण्ट जाल (गिल नेट) वा मच्छर भुलको प्रयोग गरी माछा समाउन वा मार्न हुँदैन ।
- (५) जलचर समाउनका लागि दुवाली बुज्ने, थुन्ने वा फर्काउने, टिप थाप्ने, निया थाप्ने, डोजर जस्ता मेसिनको प्रयोग गरी नदीको धार फर्काउने

जस्ता तरीका, माध्यमवा औजार प्रयोगगर्न तथारात्रीको समयमा माछा वा जलचर समाउन, पक्रन वा मार्न हुँदैन ।

४. **पैठारी वा खरिद र बिक्रीमा प्रतिबन्ध:** (१) कसैले पनि जलचर समात्न वा मार्नका लागि विषालु पदार्थ, विषादी, ब्याट्री वा नगरपालिकाले स्थानीय राजपत्रमा सूचना प्रकाशन गरी तोकेको जालको आँखाको आकार भन्दा आँखा (घर) ठूलो वा सानो साइज भएको जाल, चौदीजाल, महाजाल र करेण्ट जाल पैठारी वा खरिद बिक्री गर्न वा गराउन पाइनेछैन ।

५. **मत्स्य भन्याङ, जलचर ह्याचरी वातावरणीय वहाव सम्बन्धि व्यवस्था:**

(१) विद्युत, खानेपानी, सिंचाई वा अन्य कुनै प्रयोजनका लागि बाँध निर्माण गर्ने निकायले जलचरको आवागमनमा बाँधा पर्न नदीनका लागि मत्स्य भन्याङ (फिस ल्याडर) निर्माण गर्नुपर्नेछ । मत्स्य भन्याङ निर्माण गर्न वैज्ञानिक वा प्राविधिक रुपमा सम्भव नहुने भएमा त्यस्तो ठाउँमा वा आसपासको क्षेत्रमा जलचरको कृत्रिम प्रजनन गराउनका लागि जलचर ह्याचरी तथा जलचर नर्सरीको व्यवस्था गर्नुपर्नेछ ।

(२) उपदफा (१) बमोजिमको निर्माण कार्य सुरु गर्नु अघी नगरपालिकालाई लिखित रुपमा जानकारी दिनुपर्नेछ ।

(३) उपदफा (१) बमोजिमको बाँध निर्माण र सञ्चालन गर्दा भेरी नदीको तल्लो तटको जैविक विविधता र सामाजिक, सांस्कृतिक तथा आर्थिक क्रियाकलापलाई आघात वा क्षति पुग्न नदिन सुख्खा याममा भेरी नदीको प्रवाहको कम्तीमा पच्चीस प्रतिशत न्यूनतम वातावरणीय वहाव (इन्भायरोन्मेन्टल फ्लो) सुनिश्चित गर्नुपर्नेछ ।

(४) उपदफा (३) मा जुनसुकै कुरा लेखिएको भएतापनि भेरी नदीका सहायक खोला वा गाडमा बाँध निर्माण र सञ्चालन गर्दा भेरी नदीका सहायक खोला वा गाडको तल्लो तटको जैविक विविधता र सामाजिक, सांस्कृतिक तथा आर्थिक क्रियाकलापलाई आघात वा क्षति पुग्न नदिन सुख्खायाममा त्यस्ता सहायक खोला वा गाडको प्रवाहको कम्तीमा तीस प्रतिशत न्यूनतम वातावरणीय वहाव (इन्भायरोन्मेन्टल फ्लो) सुनिश्चित गर्नुपर्नेछ ।

६. **मत्स्य भन्याङ तथा संरचनाका ढोका थुन्न वा भत्काउन नहुने :** अधिकार प्राप्त व्यक्ति बाहेक अरु कसैले पनि जलचरको संरक्षणका लागि नदी वा तालमा राखिएका मत्स्य भन्याङ, बाँध तथा अन्य कुनै किसिमको संरचनाको ढोकालाई थुन्न वा भत्काउन हुँदैन ।

७. **नदी, खोला, गाड वा ताल प्रदूषित गराउन नपाइने :** (१) कुनै व्यक्ति, संस्था वा निकायले कुनै काम कारोबार गर्दा उत्पन्न हुने फोहरमैला यथाशक्य कम उत्पादन वा निष्कासन गर्नुपर्नेछ र फोहरबाट निस्केको दूषित पानी, फोहरबाट निस्केको दूषित पानी रसाएर (लिचेट) जानसक्ने गरीवा ढल नदी, खोला, गाड वा तालमा चुहावट वा उत्सर्जनगरी नदी वा ताल प्रदूषित गर्न गराउनु हुँदैन ।

(२) कुनै व्यक्ति, संस्था वा निकायले नदी, खोला वा गाड वा तालमा कुनै किसिमको कार, जिप, बस, डोजर, जेसिबी, ट्रक, ट्याक्टर जस्ता सवारी साधनबाट निस्कने डिजेल, पेट्रोल, ग्रीज, मोबिल जस्ता पदार्थ नदीमा फाल्न, विसर्जन वा निष्कासन गर्न वा गराउनु हुँदैन ।

(३) डम्पिङसाइट निर्माण गर्दा ताल वा नदीको किनारा भन्दा कम्तीमा एक हजार मिटरको दुरीमा निर्माण गर्नुपर्नेछ ।

८. **पालेको आयातित वा मिचाहा प्रकृतिका वा प्रजातिका माछा लगायत अन्य जलचर नदी वा तालमा निष्कासन गर्न प्रतिबन्ध:** (१) ताल, तलैया, पोखरीमा पालेको स्थानीय जातको वा अन्य मुलुकबाट आयातित वा मिचाहा प्रकृतिका वा प्रजातिका माछा, भिङ्गे माछा, शंखे किरालगायत अन्य जलचर नदी वा सार्वजनिक ताल, तलैया, पोखरी, दह वा सिमसारमा छाड्न वा निष्कासन गर्नु हुँदैन ।

स्पष्टीकरण: यस दफाको प्रयोजनका लागि “निष्कासन” भन्नाले माछा, भिङ्गे माछा, शंखे किरा, लगायत अन्य जलचर ल्याएर राख्नु, राखेको माछा, भिङ्गे माछा, शंखे किरा, लगायत अन्य जलचर ल्याएर राख्नु, जम्मा गरेको वा पालेको वा कुनै हिसावले वा तरिकाले फुत्किएर, फुत्काएर वा बगेर नदी वा तालमा जानु वा निष्कासन हुनु समेतलाई सम्झनुपर्छ ।

(२) कुनै निकाय, संघ संस्थावा व्यक्ति विशेषले माछा पालनका लागि पोखरी निर्माण गर्दा पोखरीको डिल जमिनको सतहमाथि साधारणतया कम्तीमा पनि एक दशमलव पाँच मिटर अग्लो हुनुपर्नेछ ।

(३) स्थानीय वा अन्य मुलुकबाट आयातित मिचाहा प्रकृतिका वा प्रजातिका जलीय भ्रार, विरुवा, रुख लगायत अन्य वनस्पती नदीवा सार्वजनिक ताल, तलैया, पोखरी, दह वा सिमसारमा छाड्न वा निष्कासन गर्न वा गराउनु हुँदैन ।

५. कार्यपालिकाले आदेश जारी गर्न सक्ने: (१) कार्यपालिकाले स्थानीय राजपत्रमा सूचना प्रकाशन गरी देहायबमोजिमका आदेश जारी गर्न सक्नेछ :-
- (क) तोकिएका स्थान, याम, ऋतु, महिना वा नदी वा तालमा कार्यपालिकाको अनुमती बिना कुनै पनि व्यक्ति, संगठित संस्था वा निकायले जलचर समात्न, मार्न तथा चोट पुऱ्याउन वा जलीय वनस्पति र जलीय जैविक विविधतामा संकलन गर्न प्रतिबन्ध लगाउन,
- (ख) माछा तथा अन्य जलचरको संरक्षण सुनिश्चित गर्न नदी वा तालको पुरै वा आंशिक भाग वा कुनै क्षेत्रमा माछा र अन्य जलचर समात्ने, मार्ने, संकलन गर्ने वा क्षति हुन सक्ने क्रियाकलापमा प्रतिबन्ध लगाउन,
- (ग) कुनै ताल वा नदी खोलानालाको त्यस्तो क्षेत्रलाई संरक्षण क्षेत्र घोषणा तथा कायम गर्न,
- (घ) जलचर रैथाने प्रजातिलाई संरक्षण प्रवर्द्धन, विकास तथा वृद्धि गर्न निश्चित अवधिका लागि उपयोगमा प्रतिबन्ध लगाउन,
- (ङ) कुनै खास प्रजाति वा महत्वका जलीय वनस्पति र जलचरलाई संरक्षित जीव वा संरक्षित वनस्पति तोक्न सक्नेछ र त्यस्ता संरक्षित जलीय स्तनधारी जीव, जलीय वनस्पति, माछा र अन्य जलचर समात्न, मार्न तथा चोट पुऱ्याउन वा क्षति हुनसक्ने कुनैपनि क्रियाकलाप गर्न निषेध हुनेछ ।
- (२) कार्यपालिकाले उपदफा (१) बमोजिम दिएको आदेशको पालना गर्नु प्रत्येक व्यक्ति, समूह, निकाय लगायत नगरपालिका र कानून कार्यान्वयन गर्ने निकायको कर्तव्य हुनेछ ।

१०. जलचर तथा जलीय जैविक विविधतामा पर्नसक्ने प्रभावको वातावरणीय परीक्षण गर्नुपर्ने :

- (१) कसैले पनि जलचर वा जलीय जैविक विविधतामा प्रतिकूल प्रभाव पार्न सक्ने प्रस्तावको प्रचलित कानूनबमोजिम नगरपालिकाबाट तोकिएबमोजिमको प्रस्ताव स्वीकृत नगराई कार्यान्वयन गर्न वा गराउन हुँदैन ।
- (२) उपदफा (१) बमोजिम प्रस्तावकले प्रारम्भिक वातावरणीय परीक्षण वा संक्षिप्त वातावरणीय अध्ययन सम्बन्धि अध्ययन प्रतिवेदन र जलीय जैविक विविधतामा पर्नसक्ने प्रभावको संक्षिप्त वातावरणीय अध्ययनवा प्रारम्भिक वातावरणीय परीक्षण सम्बन्धि अध्ययन प्रतिवेदन तयार गर्दा त्यस्तो

- प्रस्तावको साथ साथै जलचर र जलीय जैविक विविधतामा पर्न सक्ने प्रतिकूल प्रभावको निराकरण वा न्यूनिकरण तथा व्यवस्थापन र सकारात्मक प्रभावको अभिवृद्धि गर्ने उद्देश्यले विस्तृत वातावरणीय व्यवस्थापन योजना समेत तयार गरी कार्यपालिकामा स्वीकृतिका लागि पेश गर्नुपर्नेछ ।
- (३) उपदफा (२) बमोजिम प्रस्तावकले पेश गरेको संक्षिप्त वातावरणीय अध्ययनवा प्रारम्भिक वातावरणीय परीक्षण अध्ययन प्रतिवेदन गुणस्तरीय भए नभएको र सो अध्ययन प्रतिवेदनको आधारमा प्रस्ताव कार्यान्वयन गर्दा जलचर तथा जलीय जैविक विविधतामा पर्ने प्रतिकूल प्रभाव निराकरण वा न्यूनिकरण गर्न सकिने वा नसकिने र वातावरणीय व्यवस्थापन योजनामा प्रतिकूल प्रभाव निराकरण वा न्यूनिकरण गर्न समावेश भएका उपाय तथा कृयाकलाप र कार्यक्रमहरु पर्याप्त भए नभएको सम्बन्धमा कार्यपालिकालाई राय सुझाव दिनका लागि कार्यपालिकाले सम्बन्धित विषय विज्ञ तथा सम्बन्धित कार्यालयका प्रतिनिधि रहेको एक समिति गठन गर्न सक्नेछ ।
- (४) कार्यपालिकाले उपदफा (५) बमोजिम संक्षिप्त वातावरणीय अध्ययन वा वातावरणीय परीक्षण अध्ययन प्रतिवेदन र वातावरणीय व्यवस्थापन योजना स्वीकृत गर्दा उपदफा (३) बमोजिमको समितिले दिएको राय सुझावलाई समेत ध्यानमा राख्नेछ ।
- (५) प्रस्तावकले उपदफा (२) बमोजिम तयार गरेको संक्षिप्त वातावरणीय अध्ययन वा प्रारम्भिक वातावरणीय परीक्षण अध्ययन प्रतिवेदन र वातावरणीय व्यवस्थापन योजना कार्यपालिकाबाट स्वीकृत नगराई सो प्रस्ताव कार्यान्वयन गर्न वा गराउन हुँदैन ।
- (६) उपदफा (१) र (२) बमोजिम स्वीकृतिका लागि पेश हुनआएको संक्षिप्त वातावरणीय अध्ययन वा प्रारम्भिक वातावरणीय परीक्षण सम्बन्धि प्रतिवेदनबाट प्रस्तावको कार्यान्वयन गर्दा जलचर वा जलीय जैविक विविधतामा पर्ने प्रतिकूल प्रभावलाई निराकरण वा न्यूनिकरण गर्न सकिने देखिएमा संक्षिप्त वातावरणीय अध्ययन वा प्रारम्भिक वातावरणीय परीक्षण सम्बन्धि प्रतिवेदनका साथ प्रस्तावकले स्वीकृतिका लागि पेश गरेको वातावरणीय व्यवस्थापन योजना समेत गुणस्तरीय भएमा मात्र कार्यपालिकाले प्रस्तावकलाई आवश्यक शर्तहरु तोकी प्रस्ताव कार्यान्वयन गर्न स्वीकृति दिन सक्नेछ ।

(७) प्रस्तावकले उपदफा (६) बमोजिम कार्यपालिकाबाट स्वीकृत प्रस्तावको कार्यान्वयन गर्दा वातावरणीय व्यवस्थापन योजना पनि साथ साथै कार्यान्वयन गर्नुपर्नेछ ।

११. नागरिकको कर्तव्य तथा अधिकार: (१) जलचर, जलीय जैविक विविधता तथा जलीय जैविक विविधताका अवयवहरूको संरक्षण तथा दिगो उपयोग गर्नका लागि प्रत्येक व्यक्ति, समूह, संगठित संस्था, नगरपालिका र विभिन्न निकायको देहायबमोजिमको कर्तव्य हुनेछ :

- (क) जलचर, जलीय जैविक विविधता तथा जलीय जैविक विविधताका अवयवहरूको संरक्षण गर्नु,
- (ख) जलचर, जलीय जैविक विविधताका अवयव, जलीय वनस्पति, जलीय पन्छी वा तिनको वासस्थानको संरक्षण गर्नु र क्षति नपुऱ्याउनु,
- (ग) नदी वा तालमा कुनैपनि किसिमबाट मिचाहा प्रकृति वा प्रजातिका जलीय जीव तथा जलचर निष्कासन वा बिसर्जन हुन नदिनु,
- (घ) कार्यपालिकाले स्थानीय राजपत्रमा सुचना प्रकाशन गरी तोकेको संरक्षित जलीय स्तनधारी जीव, घस्रने प्राणी, शंखे किरा, माछा, भिङ्गे माछा, लगायत अन्य जलीय वनस्पति र जलचरको विशेष सुरक्षा, संरक्षण एवं सम्बर्द्धन गर्नु,
- (ङ) कार्यपालिकाले स्थानीय राजपत्रमा सुचना प्रकाशन गरी तोकेको ऋतुमा, स्थानमा र तोकेको अवस्थाका कुनै पनि जलीय वनस्पति वा जलचर हरूलाई समात्न, मार्न तथा चोट पुऱ्याउनु नपाउने गरी मनाही गरेको जलीय वनस्पति वा जलचरहरूको विशेष सुरक्षा, संरक्षण एवं सम्बर्द्धन गर्नु,
- (च) नदी वा तालमा फोहोरको विसर्जन, फोहरबाट निस्केको दूषित पानी, फोहरबाट निस्केको दूषित पानी रसाएर (लिचेट) जानसक्ने गरी वा ढल नदी वा तालमा उत्सर्जन नगरी नदी र ताल प्रदूषित हुनबाट बचाउनु,
- (२) नेपाली नागरिकलाई यस ऐन वा यस ऐन अन्तर्गत बनेको नियमावली र यस ऐन वा नियमावली अन्तर्गत जारी गरिएको आदेशको अधिनमा रही जलचर समात्न वा मार्न र जलीय जैविक विविधताका अवयवहरूको दिगो उपयोग गर्ने अधिकार हुनेछ ।

१२. माछा लगायत जलचरको तथ्याङ्क राख्ने: (१) नगर कार्यपालिकाले नगरपालिका क्षेत्र भित्रको नदी, खोलानाला, ताल तलैयामा पाईने जलीय स्तनधारी जीव, घस्रने प्राणी, शंखे किरा, माछा, भिङ्गे माछा लगायत अन्य जलचरको विशेषज्ञ मार्फत स्थानीय जानिफकार समेतको संलग्नतामा सर्वेक्षण गराई लगत अभिलेख आफ्नो कार्यालयमा राख्नुपर्नेछ ।

(२) उपदफा (१) बमोजिम नगर कार्यपालिकाले राख्ने लगत कार्यपालिकाले प्रत्येक तिन वर्षमा अद्यावधिक गर्नुपर्नेछ ।

१३. स्थानीय नदी वा तालमा कुनै व्यक्तिलाई हक प्राप्त नहुने : यस ऐनबमोजिम नगरपालिकाबाट अनुमति, हक, छुट, सुविधा, पट्टा वा पूर्जा वा प्रमाणपत्र प्राप्त गरी वा अरु कुनै प्रकारले हक वा सहूलियत प्राप्त गरेकोमा बाहेक कुनै व्यक्ति वा समूहलाई नगरपालिकाको क्षेत्र भित्रको नदी, खोला, गाड तथा ताल, तलैया र पोखरीमा कुनै किसिमको हक वा सहूलियत प्राप्त हुनेछैन ।

१४. हक हस्तान्तरण गर्न नहुने : कुनै व्यक्ति वा समूहले स्थानीय नदी वा तालमा आफूले पाएको अनुमति, हक, छुट, सुविधा, सहूलियत, पट्टा वा पूर्जा अरु कसैलाई बिक्री गर्न, बन्धकीमा दिन, दान दिन वा सट्टापट्टा गर्न वा अन्य कुनै प्रकारले हक हस्तान्तरण गर्नु हुँदैन ।

परिच्छेद-३

जलीय जैविक विविधता समन्वय परिषद् तथा संरक्षण क्षेत्र सम्बन्धि व्यवस्था

- १५. कार्यपालिकाले व्यवस्थापन समिति गठन गर्न सक्ने:** (१) जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्वयिक वितरण सम्बन्धि विषयमा कार्यपालिकालाई नीतिगत मार्गदर्शन र राय सल्लाह दिन तथा सुर्खेत जिल्लाका वीरेन्द्रनगर नगरपालिका, गुर्भाकोट नगरपालिका, लेकवेशी नगरपालिका र बराहाताल गाँउपालिका क्षेत्र भित्रको जलीय जैविक विविधताको सामुहिक व्यवस्थापन गर्न र सो क्षेत्रभित्र अवस्थित स्थानीय तह तथा निकायहरू बीच समन्वय रसहकार्य समेत गर्नका लागि नगरपालिकाले जलचर तथा जलीय जैविक विविधता व्यवस्थापन समिति गठन गर्न सक्नेछ ।
- (२) उपदफा (१) बमोजिमको समिति गठन गर्दा नगरपालिका प्रमुखको अध्यक्षतामा गठन गर्नुपर्नेछ र सो समितिमा नगरपालिकाका उपप्रमुख, नदी वा खोला रहेको क्षेत्रका वडा अध्यक्ष, स्थानीय बुद्धिजीवी तथा समाजसेवी, महिला, आदिवासी जनजाति र दलित तथा निजि क्षेत्र, गैर

सरकारी संस्था र समूहको प्रतिनिधि समेत रहने गरी कम्तिमा तेह्र सदस्यीय समिति गठन गर्नुपर्नेछ। प्रमुख प्रशासकीय अधिकृतले समितिको सदस्य सचिवको कार्य गर्नेछन्।

- (३) समितिले आवश्यक देखेमा जलचर तथा जलीय जैविक विविधता संरक्षण क्षेत्रमा कार्यरत तथा अनुभव प्राप्त संघसंस्था वा विषय विज्ञलाई समितिको बैठकमा भाग लिन आमन्त्रण गर्न सक्नेछ।
- (४) समितिको अध्यक्ष तथा सदस्यको पदावधि तीन वर्षको हुनेछ।
- (५) समितिको बैठकसम्बन्धि र अन्य व्यवस्था नगरपालिकाले निर्धारण गरे बमोजिम हुनेछ।
- (६) समितिको काम, कर्तव्य र अधिका र नगरपालिकाले तोकेबमोजिम हुनेछ।
- (७) समितिले आवश्यकता अनुसार उपसमिति गठन गर्न सक्नेछ।

१६. उप-समिति गठन गर्न सक्ने : (१) व्यवस्थापन समितिले यस ऐन अन्तर्गतको आफ्नो काम, कर्तव्य दक्षता पूर्वक सम्पन्न गर्न वडास्तरमा आवश्यकता अनुसार उप-समिति गठन गर्न सक्नेछ।

- (२) उपसमितिका सदस्यहरुको नियुक्ति, बैठक तथा अन्य विषयवस्तुहरु कार्यपालिकाले तोकेबमोजिम हुनेछ।

१७. कार्यपालिकाले समन्वय परिषद् गठन गर्न सक्ने: (१) सुर्खेत जिल्लाका बीरेन्द्रनगर नगरपालिका, गुर्भाकोट नगरपालिका, लेकवेशी नगरपालिका र बराहाताल गाँउपालिका क्षेत्र भित्र जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धमा सो क्षेत्र भित्र अवस्थित सुर्खेत जिल्लाका बीरेन्द्रनगर नगरपालिका, गुर्भाकोट नगरपालिका, लेकवेशी नगरपालिका र बराहाताल गाँउपालिका तथा अन्य स्थानीय तह र निकायहरुका बीचमा समन्वय र सहकार्य गर्न, संयुक्त नीति, योजना तथा कार्यक्रम तर्जुमा एवं कार्यान्वयन गर्न नगरपालिकाले उपरोक्त स्थानीय तहहरूसँग समन्वय गरी जलचर तथा जलीय जैविक विविधता समन्वय परिषद् गठन गर्न सक्नेछ।

- (२) उपदफा (१) बमोजिम परिषद् गठन गर्दा उपरोक्त क्षेत्र भित्रका स्थानीय तहहरु मध्येबाट वर्णानुक्रम बमोजिम आलोपालो गरी सम्बन्धित स्थानीय तहका प्रमुख वा अध्यक्षको संयोजकत्वमा एक परिषद् गठन गर्नुपर्नेछ। सो परिषद्मा नगरपालिकाका प्रमुख, गाँउपालिकाका अध्यक्ष, उप-प्रमुख,

उपाध्यक्ष, नदी वा खोला रहेको क्षेत्रका वडा अध्यक्ष, स्थानीय बुद्धिजीवी, समाजसेवी र महिला, दलित तथा आदिवासी जनजाति र समूहसमेतको प्रतिनिधित्व रहने गरी बढीमा १७ सदस्यीय समन्वय परिषद् गठन गर्नुपर्नेछ।

- (३) उपदफा (१) बमोजिम गठन गरिने परिषद्को संयोजकको पदावधि एक वर्षको हुनेछ।
- (४) उपदफा (१) बमोजिम गठन गरिने परिषद्को बैठकसम्बन्धि र अन्य व्यवस्था परिषद्ले निर्धारण गरेबमोजिम हुनेछ।
- (५) उपदफा (१) बमोजिम गठन गरिने परिषद्को काम, कर्तव्य र अधिकार उपदफा (१) मा उल्लेख भएका काम, कर्तव्य र अधिकारका अतिरिक्त परिषद् स्वयम्ले तोकेबमोजिम हुनेछ।

१८. जलचर तथा जलीय जैविक विविधता समन्वय परिषद्को काम, कर्तव्य र अधिकार : (१) दफा (१७) को उपदफा (१) ले दिएको अधिकारको सामान्यतामा कुनै प्रतिकूल प्रभाव नपर्नेगरी परिषद्को काम, कर्तव्य र अधिकार देहायबमोजिम हुनेछ :-

- (क) बीरेन्द्रनगर नगरपालिका, गुर्भाकोट नगरपालिका, लेकवेशी नगरपालिका र बराहाताल गाँउपालिका क्षेत्र भित्र जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धि नीति तथा योजना एवं कार्यक्रम उपरोक्त स्थानीय तहहरुले संयुक्त रूपमा तर्जुमा र कार्यान्वयन गर्ने,
- (ख) जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धि नीति, योजना तथा कार्यक्रम तर्जुमा र कार्यान्वयन गर्दा लैङ्गिक समानता तथा सामाजिक समावेशिता मुलप्रवाहीकरण गर्ने, गराउने,
- (ग) नीति तथा योजनाको कार्यान्वयनको अवस्थाको समिक्षा गरी समयानुकूल परिमार्जन, संशोधन गर्ने,
- (घ) सम्बन्धित स्थानीय तहको लागि जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धि आवश्यक पर्ने नीति, योजना तथा कार्यक्रमको मस्यौदा तयार गर्ने, गराउने,

- (ङ) स्थानीयतहले जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धमा तर्जुमा गरेको नीति, योजना तथा कार्यक्रमको प्रभावकारी रूपमा कार्यान्वयन र अनुगमनमा समन्वयकारी भूमिका निर्वाह गर्ने,
- (च) उपरोक्त स्थानीय तहहरू अवस्थित जलाधार, उप-जलाधार वा सम्बन्धित स्थानीय तहको कुनै निश्चित क्षेत्रको प्राकृतिक, जलीय जैविक विविधताको संरक्षण वा जलचक्रलाई समेत संरक्षण तथा सम्बर्द्धन गर्ने, जलाधार र उपजलाधार स्तरीय कार्यक्रमको संयुक्त रूपमा तर्जुमा र कार्यान्वयन गर्ने, गराउने,
- (छ) उपरोक्त स्थानीय तहहरूले जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धमा संयुक्त रूपमा तर्जुमा गरेको नीति, योजना तथा कार्यक्रम कुनै स्थानीय तहले उत्कृष्ट रूपमा कार्यान्वयन गरी विशेष उपलब्धी गरेमा सम्मान तथा पुरस्कारको व्यवस्था गर्ने,
- (ज) अन्तर सरकारी समन्वय र सहकार्यलाई प्रबर्द्धन गर्न सहजिकरण गर्नुका साथै भेरी नदी प्रणाली, जैविक मार्ग वा कोरिडोर संरक्षण तथा व्यवस्थापनका लागि सम्बन्धित स्थानीय तहहरुबिच छलफल गरी आवश्यक कार्य गर्ने,
- (झ) जलाधार स्तरीय समस्याको पहिचान गरी त्यसको सम्बोधन गर्ने साभारणनीति तय गर्ने,
- (ञ) विभिन्न विकास साभेदारहरूसँग समन्वय गरी स्थानीय तहहरूले संयुक्त रूपमा तर्जुमा गरेको नीति, योजना वा कार्यक्रमको कार्यान्वयनमा योगदान तथा सहयोग गर्ने, र
- (ट) परिषद्ले तोकेका अन्य कार्यहरू गर्ने, गराउने ।

१५. जलचर तथा जलीय जैविक विविधता व्यवस्थापन योजना तर्जुमा गर्न सक्ने :

जलचर तथा जलीय जैविक विविधताको संरक्षण, दिगो उपयोग, सोबाट प्राप्त लाभको समन्यायिक वितरण र जलीय जैविक विविधता स्वस्थ अवस्थामा भावी पुस्तालाई हस्तान्तरण सुनिश्चित गर्नका लागि कार्यपालिकाले जलचर तथा जलीय जैविक विविधता व्यवस्थापन योजना तर्जुमा गरी सो योजना र सोको कार्यान्वयनका लागि आवश्यक बजेट समेत नगरसभाबाट पारित गराइ कार्यान्वयन गर्नुपर्नेछ ।

२०. जलचर वा जलीय जैविक विविधता संरक्षण क्षेत्र तोक्न सक्ने : (१) जलीय जैविक विविधता संरक्षणका दृष्टिले महत्वपूर्ण जलीय जैविक विविधताको प्रचुरता भएको क्षेत्र, महत्वपूर्ण प्रजातिका जलचर, जलीय वनस्पति, त्यस्ता प्रजाति वा आनुवांशिक स्रोत विद्यमान भएको क्षेत्र, जलीय जैविक विविधताको वासस्थानको संरक्षण वा संकटापन्न प्रजातिहरूको जनसंख्या र पर्यावरणीय समुदायको सुरक्षा गर्न वा ऐतिहासिक तथा सांस्कृतिक महत्वका जलीय स्थलहरू भएको नगरपालिका क्षेत्रभित्रको कुनै नदी, गाड वा खोलाको सम्पूर्ण वा केही भाग वा कुनै पोखरी, ताल वा सीमसार क्षेत्रलाई कार्यपालिकाले त्यसको चारकिल्ला समेत खुलाएको सूचना स्थानीय राजपत्रमा प्रकाशन गरी जलचर वा जलीय जैविक विविधता संरक्षणक्षेत्र वा उद्यान तोक्न वा कायम गर्न सक्नेछ ।

(२) उपदफा (१) बमोजिम कार्यपालिकाले एकपटक घोषित गरिसकेको जलचर वा जलीय जैविक विविधता संरक्षण क्षेत्रको स्थानीय राजपत्रमा सूचना प्रकाशन गरी सिमाना हेरफेर वा परित्याग गर्न सक्नेछ ।

(३) उपदफा (१) बमोजिमका जलचर वा जलीय जैविक विविधता संरक्षण क्षेत्र वा उद्यान सम्बन्धि अन्य व्यवस्था तोकिएबमोजिम हुनेछ ।

२१. जलचर वा जलीय जैविक विविधता संरक्षण क्षेत्रमा गर्न नहुने कार्य :

(१) कुनै पनि व्यक्ति, संस्था वा निकायले संरक्षण क्षेत्रमा देहायको काम गर्न पाउनेछैन:-

(क) जलचर र जलीय जैविक विविधताका अवयव संकलन गर्न,

(ख) संरक्षण क्षेत्रभित्र बग्ने नदी, खोला, ताल, दह वा पानीको कुनै स्रोत वा त्यस्ता नदी, खोलाका सहायक नदी, खोला थुन्न, फर्काउन वा त्यस्ता नदी वा तालमा कुनै हानिकारक वा विस्फोटक बस्तु वा पदार्थहरू प्रयोग गर्न,

(ग) कुनै भू-भाग कब्जा गर्न, सफा गर्न, आवादी गर्न, खेती गर्न वा कुनै बाली उब्जाउन वा काट्न,

(घ) प्रारम्भिक वातावरणीय परीक्षण विना जिल्ला सडक, सहरी सडक, ग्रामीण सडक वा साना सहायक सडक निर्माण गर्न,

(ङ) रुख, विरुवा, भाडी काट्न, ढाल्न, हटाउन, छेक्न वा आगो लगाउन वा अरु कुनै प्रकारले हानी नोक्सानी पुऱ्याउन,

- (च) जलीय जैविक विविधताका अवयव वा भाग, जलचर, जलीय वनस्पति, जलीय जलचर, पंक्षी वा तिनको वासस्थानलाई क्षति पुऱ्याउनु,
- (छ) जलचर तथा जलीय जैविक विविधताका अवयव, जलीय वनस्पति, जलीय पन्छीलाई समात्न, पक्रन, मार्न वा अन्य कुनै किसिमले क्षति पुऱ्याउनु,
- (ज) नदी वा तालमा विष वा हातहतियार, खरखजाना वा औजार लैजान वा प्रयोग गर्न,
- (झ) ढुङ्गा, गिट्टी, बालुवा वा माटो निकाल्न, उत्खनन् गर्न वा ओसारपसार गर्न,
- (ञ) जलचर तथा जलीय जैविक विविधतालाई हानी वा क्षती पुग्ने किसिमका योजना, परियोजना वा कार्यक्रम सञ्चालन गर्न,
- (ट) कार्यपालिकाले तोकेका अन्य कार्यहरू ।

२२. जलीय जैविक विविधता संरक्षण क्षेत्रमा सेवा सुविधाको संचालन :

- (१) जलीय जैविक विविधता संरक्षण क्षेत्रको सुरक्षा र सर्वोपरि हितको निमित्त कार्यपालिकाले कार्यविधि तर्जुमा गरी उक्त कार्यविधिबमोजिम कुनै व्यक्ति वा निकायसँग करार गरी पर्यापर्यटनका लागि घरवास (होम स्टे), होटल, लज, जलीय पर्यटन, जलयान वा यातायात वा यस्तै किसिमका अन्य सेवा वा सुविधाको व्यवस्था गर्न सक्नेछ ।
- (२) उपदफा (१) बमोजिम कुनै व्यक्ति वा निकायसँग करार गरी घरवास, होटल, लज, जलीय पर्यटन, जलयान वा यातायात वा यस्तै किसिमका अन्य सेवा सञ्चालन गर्दा जलचर एवं जलीय जैविक विविधतामा प्रतिकूल असर पर्ने गरी गर्नुहुँदैन ।
- (३) उपदफा (१) बमोजिम करार नगरी कुनैपनि व्यक्ति वा निकायले संरक्षण क्षेत्र भित्र कुनैपनि किसिमको सेवा वा सुविधा सञ्चालन गर्न पाउनेछैन ।

परिच्छेद ४

समुदायमा आधारित जलचर तथा जलीय जैविक विविधता संरक्षण सम्बन्धि व्यवस्था

- २३. ताल वा नदी समूहलाई हस्तान्तरण गर्नसक्ने :** (१) कार्यपालिकाले सामुदायिक जलचर संरक्षण समूहलाई विधान बमोजिम ताल वा नदीको कुनै निश्चित भाग वा क्षेत्रको विकास, संरक्षण, व्यवस्थापन, दिगो उपयोग गर्न तथा प्रचलित

कानूनबमोजिम संरक्षित प्रजातिहरू बाहेकका जलीय जैविक विविधताका विभिन्न अवयवहरू, शंखे किरा, माछा, भिङ्गे माछा लगायत अन्य जलीय वनस्पति र जलचर समात्न, मार्न वा संकलन, बिक्री वितरण गर्न र अन्य माध्यमद्वारा प्राप्त लाभको समन्यायिक वितरण गर्न पाउने गरी ताल वा नदीको कुनै भाग सामुदायिक ताल वा नदीको रूपमा समूहलाई सुम्पन वा हस्तान्तरण गर्नसक्नेछ ।

- (२) उपदफा (१) को प्रयोजनका लागि प्रमुख प्रशासकीय अधिकृतले समूहहरूलाई परिचालन गरी तोकिएबमोजिम सामुदायिक जलचर संरक्षण समूह गठन गर्न विधान तयार गर्न आवश्यक प्राविधिक एवं अन्य सहयोग उपलब्ध गराउन सक्नेछ ।
- (३) उपदफा (१) बमोजिम सामुदायिक नदी वा ताल सुम्पदा वा हस्तान्तरण गर्दा प्रमुख प्रशासकीय अधिकृतले सामुदायिक नदी वा ताल हस्तान्तरणको प्रमाणपत्र दिनेछ ।
- (४) नगरपालिका र वडास्तरमा गठित अनुगमन समितिले उपदफा (१) बमोजिम हस्तान्तरण गरिएको सामुदायिक नदी वा तालको कम्तीमा चौमासिक रूपमा अनुगमन गरी सोको प्रतिवेदन कार्यपालिकामा पेश गर्नुपर्नेछ ।

२४. सामुदायिक नदी र तालको निर्धारण: (१) कार्यपालिकाले नदी वा तालको कुनै

- भाग वा क्षेत्र समूहलाई सामुदायिक नदी वा तालको रूपमा सुम्पदा वा हस्तान्तरण गर्दा गाँउ वस्तीबाट नदी वा तालको दूरीका साथै नदी वा ताल व्यवस्थापन गर्ने स्थानीय समूहहरूको चाहना, व्यवस्थापन क्षमता र परम्परागत उपभोग समेतलाई ध्यान दिनुपर्नेछ ।
- (२) समूहको घरधुरी पहिचान गर्दा देहायका आधारहरूलाई मध्येनजर गरी गर्नुपर्नेछ:
 - (क) सामुदायिक नदी वा तालको रूपमा हस्तान्तरण गरिने नदी क्षेत्र वा तालको जलचर, जलीय वनस्पति वा जलीय जैविक विविधताका विभिन्न अवयवहरूमा आश्रित समुदाय,
 - (ख) सामुदायिक नदी वा तालको रूपमा हस्तान्तरण गर्नेनदी क्षेत्र वा तालमा आश्रित घरधुरी,
 - (ग) नदीको उक्त क्षेत्र वा ताल परम्परागत रूपमा भोगचलन गर्दै आएका घरधुरी,

- (घ) नदीको उक्त क्षेत्र वा ताल पायक पर्ने घरधुरी,
- (ङ) नदीको उक्त क्षेत्र वा तालको संरक्षण र व्यवस्थापनमा योगदान दिन सक्ने घरधुरी,
- (च) समूहमा समावेश हुने चाहना भएका नदीका क्षेत्र वा तालमा आश्रित घरधुरी,
- (छ) नदी वा तालको व्यवस्थापनमा योगदान दिन सक्ने सामुदायिक नदी उपयोग गर्नु बाहेक अन्य विकल्प नभएका टाढाका घरधुरी ।

२५. सामुदायिक नदी वा ताल हस्तान्तरण गरिने र जलचर संरक्षण समूहको गठन तथा दर्ता प्रकृया:

- (१) कुनै नदी क्षेत्र वा ताललाई सामुदायिक नदीक्षेत्र वा तालको रूपमा व्यवस्थापन गर्न चाहने समुदायका सदस्यहरूले नगर कार्यपालिकाको कार्यालयमा वडा समितिको सिफारिस सहित लिखित रूपमा निवेदन दिनुपर्नेछ ।
- (२) उपदफा (१) बमोजिमको निवेदन प्राप्त भएमा प्रमुख प्रशासकीय अधिकृतले यथाशक्य चाँडो प्राविधिक एवं अन्य सहयोग उपलब्ध गराउन प्राविधिक कर्मचारीलाई सम्बन्धित क्षेत्रमा खटाउनुपर्नेछ ।
- (३) उपदफा (२) बमोजिम नगरपालिकाका कर्मचारीले सम्बन्धित वडा कार्यालय समेतको सहयोग लिई समूह गठन गर्न र त्यसको विधान तयार गर्न समुदायलाई सहयोग गर्नुपर्नेछ । समूहको विधानमा अन्य कुराहरूका अतिरिक्त दफा २६ मा उल्लेखित कुराहरूको सम्बन्धमा व्यवस्था गरिएको हुनुपर्नेछ ।
- (४) उपदफा (३) बमोजिम तयार भएको विधानमा उल्लेख भएअनुरूप नदी वा ताल सामुदायिक नदी वा तालका रूपमा समुदायलाई सुम्पिने वा हस्तान्तरण गरिने भाग वा क्षेत्रमा अवस्थित घरधुरी सदस्य रहने गरी एक समूह गठन गरी समूहको विधान सहित अनुसूची-१ बमोजिमको ढाँचामा नगर कार्यपालिकाको कार्यालयमा समूह दर्ता गराउन समूह भेला गराई उक्त भेलाको निर्णय तथा उक्त भेलामा उपस्थित प्रत्येक घरधुरीका एक एक व्यक्तिको सहिछाप सहित दरखास्त दिनुपर्नेछ ।
- (५) उपदफा (४) बमोजिमको दरखास्त दिने समूह त्यसको विधान अनुरूप गठन भएको देखिन आएमा प्रमुख प्रशासकीय अधिकृतले त्यस्तो समूहलाई दर्ता गरी, यस ऐन तथा कार्यपालिकाले तोकिदिएका शर्तहरू पालन गर्न कबूलियतनामा गराई अनुसूची-२ बमोजिमको ढाँचामा प्रमाणपत्र दिनुपर्नेछ ।

२६. समूहको विधानमा समावेश गर्नुपर्ने कुराहरू: समूहले देहायका कुराहरू समावेश गरी सामुदायिक जलचर संरक्षण समूहको विधान तयार गर्नुपर्नेछ:

- (क) समूहको नाम, ठेगाना, सिमाना, क्षेत्रफल, वडा नम्बर, नदी क्षेत्र वा तालको अवस्था र किसिम, समूहका उद्देश्य तथा कार्यहरू, सामुदायिक नदीक्षेत्र वा ताल व्यवस्थापनको उद्देश्य;
- (ख) सामुदायिक नदीक्षेत्र वा तालको नक्सा, नदीको क्षेत्र वा भाग विभाजन र यसको विवरण, माछा लगायत अन्य जलचरको किसिम, मुख्य जात एवं प्रजाति, उपयोगी जात र प्रजाति तथा प्राकृतिक पुनरुत्पादनको स्थिति,
- (ग) समूहलाई हस्तान्तरण हुने वा सुम्पिन सामुदायिक नदीक्षेत्र वा तालक्षेत्रभित्र रहने समूहका सदस्यको घरधुरी क्षेत्रभित्र रहने घरधुरी संख्या, सदस्यहरूको नाम, थर र वतन, पारिवारिक विवरण महिला, पुरुष संख्या,
- (घ) जलीय स्तनधारी जीव, घसने प्राणी, शंखे किरा, माछा, भिङ्गे माछा लगायत अन्य जलीय वनस्पति, जलचर, जलीय जीव तथा जलीय जैविक विविधताको संरक्षण सम्बन्धि प्रावधान र सम्बर्द्धनका अन्य कार्यहरूको विवरण,
- (ङ) ओत (ओद) तथा अन्य जलीय स्तनधारी जीव, घसने प्राणी, शंखे किरा, माछा, भिङ्गे माछा लगायत अन्य जलचरको प्रजनन क्षेत्र, माछाका भुराहरू खेल्ने र हुर्कने ठाउँ, भाग, त्यस्ता क्षेत्रको विवरण र संरक्षण तथा व्यवस्थापनको तरिकाको विवरण,
- (च) माछाले अण्डा पार्ने क्षेत्रलगायत अन्य जलचरको प्रजनन क्षेत्र, माछाका भुराहरू खेल्ने र हुर्कने ठाउँ, भाग वा क्षेत्रमा माछाले अण्डा पार्ने लगायत अन्य जलचरले प्रजनन गर्ने, माछाका भुराहरू खेल्ने र हुर्कने महिना तथा यामहरूमा माछा र अन्य जलचर समात्ने, मार्ने वा संकलन गर्ने कार्यमा प्रतिवन्ध लगाई सो बमोजिम त्यस्ता ठाउँ, भाग वा क्षेत्रको संरक्षण तथा व्यवस्थापन गर्ने गराउने कार्यहरूको विवरण,
- (छ) प्रस्तावित सामुदायिक नदीक्षेत्र, गहीरो रह क्षेत्र, तालको कुन कुन क्षेत्रमा वर्षभरि जलीय स्तनधारी जीव, घसने प्राणी, शंखे किरा, माछा, भिङ्गे माछा लगायत अन्य जलीय वनस्पति र जलचर समात्न वा मार्न प्रतिवन्ध लगाउने हो त्यस्ता क्षेत्रको विवरण,

- (ज) दुर्लभ, संकटासन्न र संकटापन्न प्रजातिका जलीय स्तनधारी जीव, जलीय वनस्पति, माछा तथा अन्य जलचरहरूको संरक्षणसम्बन्धि प्रावधान,
- (झ) जलीय स्तनधारी जीव, जलीय वनस्पति र जलचरको दिगो रूपमा संकलन गर्ने कार्य र दोहन रोक्न तथा नियन्त्रण गर्न अपनाइने तरिकाहरूको विवरण लगायत पासो वा सरेल, जस्ता माछा र अन्य जलचर समात्ने, मार्ने वा संकलन गर्न प्रयोग गरिने औजारकोनियमन तथा नियन्त्रण सम्बन्धि व्यवस्था,
- (ञ) एक वर्षमा कुन कुन महिनामा र कुन कुन क्षेत्रमा प्रचलित कानूनले वा नगरपालिकाले संरक्षित तोकेका प्रजातिहरू बाहेकका जलीय स्तनधारी जीव, घस्रने प्राणी, शंखे किरा, माछा, भिङ्गे माछा, लगायत अन्य जलचर संकलन गर्ने हो सो को विवरणलगायत एक महिनामा बढीमा कति दिन जलीय जीव तथा जलचर संकलन गर्न पाउने हो सोको विवरण,
- (ट) सामुदायिक नदी क्षेत्र वा तालमा प्रदुषण हुन नदिई प्रदुषणको रोकथाम तथा नियन्त्रणका लागि अपनाउने तरिका तथा क्रियाकलापको विवरण,
- (ठ) हेरालो सम्बन्धि व्यवस्था र माछा तथा जलचरको अनियमित वा गैर कानूनी रूपमा संकलन गर्ने, पक्रने वा मार्ने कार्यको रोकथाम तथा नियन्त्रण सम्बन्धि समुदायमा आधारित व्यवस्था,
- (ड) माछा तथा अन्य जलचरको बिक्री वितरण, जलीय जैविक विविधता मैत्री उद्यम वा पर्यापर्यटन सञ्चालन, समूहको सदस्य नभएका व्यक्तिबाट शुल्क लिई आफ्नो सामुदायिक नदी वा ताल क्षेत्र भित्र माछा समात्न वा मार्न दिए वापत प्राप्त रकम तथा अन्य स्रोतबाट प्राप्त हुने आम्दानीको उपयोग सम्बन्धि व्यवस्था,
- (ढ) प्रस्तावित सामुदायिक नदीक्षेत्र वा तालमा समूहका महिला, एकल महिला, अपाङ्ग, दलित, आदिवासी जनजाति र विपन्न घरधुरी सदस्यका लागि समन्यायिक पहुँच भएका व्यक्ति, दिगो उपयोग र लाभको समन्यायिक बाँडफाँड सम्बन्धि प्रावधान,
- (ण) महिला, एकल महिला, दलित, आदिवासी जनजाति र विपन्न घरधुरीका सदस्यलाई प्रदान गरिने विशेष सुविधा, सहूलियत र प्रतिफलको विवरण,
- (त) समूहको सदस्यता, सदस्यता प्राप्त सम्बन्धि व्यवस्था तथा शुल्क, सदस्यता समाप्ती सम्बन्धि व्यवस्था,

- (थ) समूहको सदस्यता प्रदान गर्दा जलचरमा आश्रित समुदायलाई प्राथमिकता दिने सम्बन्धि व्यवस्था,
- (द) साधारणसभा तथा विशेष साधारणसभाको काम, कर्तव्य र अधिकार सम्बन्धि व्यवस्था,
- (ध) कार्यसमितिको गठन, कार्यसमितिका प्रमुख पदहरूमा महिला, दलित, आदिवासी जनजाति र विपन्न घरधुरीको प्रतिनिधित्व सुनिश्चत गर्ने सम्बन्धि व्यवस्था,
- (न) कार्यसमितिको काम, कर्तव्य र अधिकार, पदाधिकारीहरूको काम, कर्तव्य तथा अधिकार,
- (प) कार्यसमितिका पदाधिकारी वा सदस्यको जिम्मेवारी समाप्त हुने अवस्था,
- (फ) सामुदायिक नदी वा ताल क्षेत्र भित्र यस ऐन वा यस ऐन अन्तर्गत बनेको नियमावली विपरित कार्य गर्ने समूहका सदस्य तथा समूहको सदस्य नभएको व्यक्तिलाई हुने जरिवाना सम्बन्धि व्यवस्था,
- (ब) विधान विपरित काम गर्ने समूहका सदस्यहरूलाई दिईने सजाय र समूहका सदस्यलाई सजाय दिँदा पूरा गर्नुपर्ने कार्यविधि,
- (भ) कार्यपालिकाले तोकेका अन्य विषयवस्तुहरू ।

२७. समूह संगठित संस्था हुने: (१) सामुदायिक जलचर संरक्षण समूह अविच्छिन्न उत्तराधिकारवाला एक स्वशासित, संगठित र सामाजिक संस्था हुनेछ ।

- (२) समूहको आफ्नो एउटा छुट्टै छाप हुनेछ ।
- (३) समूहले व्यक्ति सरह चल अचल सम्पत्ति प्राप्त गर्न, उपभोग गर्न, बेच विखन गर्न वा अन्य किसिमले बन्दोवस्त गर्न सक्नेछ ।
- (४) समूहले व्यक्ति सरह आफ्नो नामबाट नालिस उजुरी गर्न र सो उपर पनि सोही नामबाट नालिस उजूर लाग्न सक्नेछ ।

२८. सामाजिक समावेशीता तथा समन्याय कायम गर्नुपर्ने : (१) समूहका साधारण सदस्यमा कम्तिमा एकाउन्न प्रतिशत महिला, एकल महिला, दलित, आदिवासी जनजाति, अपाङ्गता भएका व्यक्ति तथा विपन्नवर्गका सदस्य हुनुपर्नेछ ।

- (२) समूहको कार्यसमिति नौ सदस्यीय भएमा कार्यसमितिका सदस्य मध्ये कम्तिमा पाँच सदस्य र कार्यसमिति एघार सदस्यीय भएमा कार्यसमितिका सदस्य मध्ये कम्तिमा छ सदस्य तथा कार्यसमिति तेह्र सदस्यीय भएमा कार्यसमितिका सदस्य मध्ये कम्तिमा सात सदस्य लैङ्गिक समानता तथा

सामाजिक समावेशी सिद्धान्तका आधारमा महिला, दलित वा आदिवासी जनजाति समुदायबाट हुनुपर्नेछ ।

- (२) समूहको कार्यसमितिको अध्यक्ष, उपाध्यक्ष, सचिव र कोषाध्यक्ष र सहसचिव पदमध्ये कम्तीमा कुनै दुईपदमा महिलाको प्रतिनिधित्व हुनुपर्नेछ ।
- (४) उपदफा (३) बमोजिम समूहको कार्यसमितिको अध्यक्ष, उपाध्यक्ष, सचिव, कोषाध्यक्ष र सहसचिव पदमा निर्वाचन, मनोनयन वा अन्य माध्यमद्वारा पदाधिकारीहरुको चयन गर्दा कोषाध्यक्ष पदमा महिलाको चयनलाई प्राथमिकता दिनुपर्नेछ ।
- (५) समूहले महिला, दलित, आदिवासी जनजाति, अपाङ्गता भएका व्यक्ति तथा विपन्न सदस्यलाई अन्य सदस्यको तुलनामा जलीय श्रोत र जलचर मा समन्यायिक पहुँच र लाभको समन्यायिक वितरण सुनिश्चित गर्नका लागि समूहका महिला, दलित, आदिवासी जनजाति तथा विपन्न सदस्यलाई जलीय श्रोत र जलचरमा अन्य सदस्य भन्दा कम्तीमा पचास प्रतिशत भन्दा बढी पहुँच दिनुपर्नेछ ।

स्पष्टीकरण: उपदफा (५) को प्रयोजनका लागि “समन्यायिक पहुँच” भन्नाले समूहका सदस्यहरुलाई एक हप्तामा दुई दिन माछा समात्न वा मार्न दिने हो भने महिला, एकल महिला, दलित, आदिवासी जनजाति, अपाङ्गता भएका व्यक्ति तथा विपन्न सदस्यलाई एक हप्तामा तिन दिन माछा संकलन गर्न वा मार्न दिने वा नगद वा श्रम योगदान गर्नुपर्दा पनि आंशिक मिनाहा दिने जस्ता उपाय सम्भन्नुपर्छ ।

२५. समूहको कार्यसमिति गठन: (१) समूहको कार्यसमिति कम्तीमा सात र बढीमा पन्ध्र सदस्यीय हुनेछ र कार्यसमिति गठन गर्दा समूहको क्षेत्रभित्रका विभिन्न जातजातिको प्रतिनिधित्व र लैङ्गिक समानता तथा सामाजिक समावेशीकरणका साथै उपभोक्ता संस्थाको सेवा क्षेत्र भित्रका विभिन्न भौगोलिक क्षेत्रहरु र जनघनत्वको प्रतिनिधित्वलाई समेत ध्यान दिनुपर्नेछ ।

- (२) समूहको कार्यसमितिको कार्यकाल तीन वर्षको हुनेछ ।
- (३) कार्यसमितिका पदाधिकारी तथा सदस्यदुई कार्यकाल पछि निरन्तर एकै पदमा बहाल रहन पाउने छैनन् ।
- (४) कार्यसमितिको गठन वा विघटन समूहको साधारणसभाले मात्र गर्न सक्नेछ ।

- (५) समूहको प्रत्येक वर्ष साधारणसभा आयोजना गरी समूहको वार्षिक कार्यक्रम र लेखापरीक्षण प्रतिवेदन पारित गर्नुपर्नेछ ।

३०. प्रतिवेदन दिनुपर्ने: (१) समूहले प्रत्येक आर्थिक वर्ष समाप्त भएको तीन महिना भित्र तोकिएबमोजिम आर्थिक विवरण तथा सम्बन्धित समूहलाई सुम्पिएको वा हस्तान्तरण गरिएको सामुदायिक नदी वा तालको स्थिति समेत खुलाई समूहले आफ्नो क्रियाकलापको साधारणसभाबाट पारित वार्षिक प्रगति प्रतिवेदन र आगामी वर्षको कार्ययोजना नगरपालिका समक्ष पेश गर्नुपर्नेछ ।

- (२) उपदफा (१) बमोजिम प्राप्त वार्षिक प्रतिवेदन र कार्ययोजनाको आधारमा नगरपालिकाले सम्बन्धित समूहलाई आवश्यक सुभाब दिन सक्नेछ ।

३१. समूहको कोष: (१) समूहको आफ्नो एउटा छुट्टै कोष हुनेछ ।

- (२) कोषमा देहायका रकमहरु जम्मा गरिनेछः-
 - (क) सदस्यता शुल्कबाट प्राप्त रकम,
 - (ख) माछा तथा अन्य जलचरको बिक्री वितरण गर्दा सेवा शुल्कबाट प्राप्त रकम,
 - (ग) जलचर र जलीय जैविक विविधता मैत्री उद्यम वा पर्यापर्यटन कार्यक्रम संचालनबाट प्राप्त रकम,
 - (घ) संघ, प्रदेश सरकार र नगरपालिकाबाट प्राप्त अनुदान रकम,
 - (ङ) कुनै नेपाली नागरिक, ब्यक्ति वा संघ संस्थाबाट वा कुनै स्वदेशी व्यक्ति वा संस्थाबाट प्राप्त अनुदान, सहायता वा दान दातव्यको रकम वा पुरस्कार,
 - (च) यस ऐनको उल्लंघन भएको अवस्थामा नगरपालिकाले गरेको जरिवानाबाट उठेको रकमको साठी प्रतिशतका दरले प्राप्त रकम,
 - (छ) समूहले आफ्नो विधानबमोजिम गरेको जरिवानाबाट प्राप्त रकम,
 - (ज) अन्य कुनै स्रोतबाट प्राप्त रकम ।

- (३) समूहको तर्फबाट गरिने खर्च उपदफा (१) बमोजिमको कोषबाट व्यहोरिनेछ ।

३२. समूहको कोषको संचालन: (१) समूहको कोषमा जम्मा भएको रकम बैंकमा समूहको नाममा खाता खोली जम्मा गर्नुपर्नेछ र सो खाता कोषाध्यक्ष र अध्यक्ष तथा सचिवको संयुक्त दस्तखतबाट संचालन हुनेछ ।

- (२) समूहको कोषको व्यवस्थापन, खाता संचालन तथा संस्थागत विकासका लागि नगरपालिकाले तालिमको व्यवस्था गर्न सक्नेछ ।

- (३) समूहको आम्दानी र खर्चको वार्षिक लेखापरीक्षण समूहले तोकेको लेखापरीक्षकबाट हुनेछ ।
- (४) उपदफा (४) मा जुनसुकै कुरा लेखिएको भएतापनि लेखापरीक्षक तोकदा कुनै लेखापरीक्षण कम्पनीलाई लगातार तीन आर्थिक वर्ष भन्दा बढी तोक्न पाउनेछैन ।
- (५) उपदफा (४) बमोजिमको समूहले आर्थिक वर्ष समाप्त भएको तीन महिना भित्र लेखापरीक्षण गराई लेखापरीक्षण प्रतिवेदनको एक प्रति नगरपालिकामा पेश गर्नुपर्नेछ ।
- (६) प्रमुख प्रशासकीय अधिकृत वा निजले खटाएको कर्मचारीले समूहले राखेको आम्दानी र खर्चको लेखा समय समयमा जाँचबुझ गर्न सक्नेछ ।
- (७) कोषको सञ्चालन सम्बन्धि अन्य व्यवस्था तोकिएबमोजिम हुनेछ ।

३३. सामुदायिक नदी वा तालको लगत राख्ने: प्रमुख प्रशासकीय अधिकृतले समूहलाई सामुदायिक नदी वा ताल हस्तान्तरण गरेपछि सोको लगत आफ्नो कार्यालयमा राख्नुपर्नेछ ।

३४. स्वामित्व हस्तान्तरण नहुने: यस ऐनको दफा २५ बमोजिम कुनै नदीक्षेत्र वा ताल नगरपालिकाले समूहलाई सामुदायिक नदी वा तालको रूपमा व्यवस्थापन गर्न समूहलाई हस्तान्तरण गरेको कारणले मात्र नदी वा तालको स्वामित्व कुनैपनि समूहलाई हस्तान्तरण हुनेछैन ।

३५. सामुदायिक नदी वा तालमा गर्न नहुने काम: (१) समूहले सामुदायिक नदी वा तालमा विधानले निषेध गरेका कार्यको अतिरिक्त देहायको कुनै कार्य समेत गर्नु गराउनु हुँदैन :-

- (क) नदी वा ताल र माछा लगायत अन्य जलचर मास्न, सामुदायिक नदी वा तालले चर्चेको जग्गा धितो बन्धकी राख्न वा अरु कुनै किसिमले हस्तान्तरण गर्न,
- (ख) यस ऐन, जलचर संरक्षण ऐन, २०१७ वा प्रचलित कानून विपरित जलीय वनस्पति, जलचर, जलीयजीव तथा जलीय जैविक विविधताको क्षति पुऱ्याउनु, पक्रन वा मार्न वा अन्य कार्य गर्न तथा वन्यजन्तु पक्रन वा मार्न,
- (ग) नदीको सनातन बहावको धार परिवर्तन गर्न,
- (घ) भू-क्षय हुने कुनै काम गर्न,

- (ङ) कार्यपालिकाको अनुमति बेगर माटो, ढुंगा, गिट्टी, बालुवा आदि निकाल्न वा ओसार पसार गर्न,
- (च) जलीय जैविक विविधताको बासस्थान, खाद्यचक्र र जलीय जैविक विविधतामा ह्रास आउने अन्य कुनै काम गर्न,
- (छ) तोकिएबमोजिमका अन्य कार्यहरु ।

३६. जलचरको संकलन तथा बिक्री वितरण: (१) समूहले यस ऐन, यस ऐन अन्तर्गत बनेको नियमावली, यस ऐन वा नियमावली अन्तर्गत जारी गरिएको आदेश र विधानमा व्यवस्था भएबमोजिम मात्र माछा र अन्य जलचर संकलन तथा बिक्री वितरण गर्नुपर्नेछ ।

- (२) उपदफा (१) बमोजिम माछा लगायत अन्य जलचर संकलन गर्ने कार्यका साथ साथै उक्त नदीक्षेत्र वा तालमा समूहले संरक्षण, पुनरुत्थान र स्तरोन्नतीका कार्य समेत गर्नुपर्नेछ ।

३७. सदस्यता शुल्क तथा सेवा शुल्क निर्धारण गर्दा ध्यान दिनुपर्ने :

- (१) सदस्यता शुल्क निर्धारण गर्दा समूहका एकल महिला, दलित, आदिवासी जनजाति, असहाय तथा विपन्न घरधुरी सदस्यले समेत बेहोर्न सक्ने मनासीव रकम मात्र तोक्नुपर्नेछ ।
- (२) समूहले सेवा शुल्क निर्धारण गर्दा समूहका घरधुरी सदस्यले संकलन गर्ने माछाको बजार मूल्यको कम्तिमा तीन प्रतिशत र बढीमा सात प्रतिशतसम्म सेवा शुल्क निर्धारण गर्नुपर्नेछ ।
- (३) उपदफा (२) बमोजिम निर्धारण गरेको सेवा शुल्क प्रत्येक सदस्यले भूक्तानी गरेपछि मात्र निजले संकलन गरेको माछा बिक्री वितरण गर्नुपर्नेछ ।

३८. विधानमा संशोधन: (१) समूहले समूहको विधानको संशोधन गर्नुपर्ने भएमा संशोधन सम्बन्धि प्रस्ताव समूहको साधारणसभाको दुई तिहाई बहुमतको निर्णयबाट पारित गराई सो बमोजिम आवश्यकता अनुसार समयानुकूल संशोधन गर्न सक्नेछ र त्यस्तो संशोधन प्रमुख प्रशासकीय अधिकृतबाट स्वीकृत भएपछि मात्र लागू हुनेछ ।

- (२) उपदफा (१) बमोजिम समूहले विधानमा गरेको संशोधनले नदी वा ताल तथा जलचर वा जलीय जैविक विविधतामा उल्लेखनीय प्रतिकूल असर पर्ने देखिएमा प्रमुख प्रशासकीय अधिकृतले त्यस्तो संशोधनको जानकारी प्राप्त भएको तीस दिनभित्र समूहलाई सो संशोधन लागू नगर्न निर्देशन दिन सक्नेछ र त्यस्तो निर्देशनको पालना गर्नु समूहको कर्तव्य हुनेछ ।

३५. नविकरण गराउनुपर्ने: समूहले प्रत्येक एक एक वर्षमा आर्थिक वर्ष समाप्त भएको छ महिनाभित्र सम्बन्धित वडा कार्यालयको सिफारिस सहित नगर कार्यपालिकाको कार्यालयमा समूहको नविकरण गराउनुपर्नेछ ।

४०. सामुदायिक नदी वा तालफिर्ता लिन सकिने: (१) दफा २५ बमोजिम सुम्पिएको सामुदायिक नदी वा तालमा समूहले विधानबमोजिम कार्य सञ्चालन गर्न नसकेमा वा नदी वा ताल तथा जलचर, जलीय जैविक विविधता वा वातावरणमा उल्लेखनीय प्रतिकूल असर पर्ने कुनै कार्य गरेमा वा यस ऐन र यस ऐन अन्तर्गत बनेको नियमावली वा यस ऐन वा नियमावली अन्तर्गत जारी गरिएको आदेशबमोजिम पालन गर्नुपर्ने शर्तहरू पालन नगरेमा नगरपालिकाले त्यस्तो समूहको दर्ता खारेज गर्न र त्यस्तो सामुदायिक नदी वा ताल फिर्ता लिनसक्नेछ ।

(२) उपदफा (१) बमोजिम समूहको दर्ता खारेज गरी सामुदायिक नदी वा ताल फिर्ता लिने निर्णय गर्नु अघि त्यस्तो समूहलाई आफ्नो सफाई पेश गर्ने मौका दिनुपर्नेछ ।

(३) उपदफा (२) बमोजिम सफाई पेश गरेमा सफाई सन्तोषजनक पाइएको समूहका पदाधिकारीलाई भविष्यमा यस ऐन, नियम, प्रचलित ऐन कानून र समूहको विधानको पूर्णतः पालना गर्ने कागज गराई समूहको दर्ता खारेज गर्ने प्रक्रिया अन्त्य गरिनेछ ।

(४) उपदफा (१) मा जुनसुकै कुरा लेखिएको भएतापनि समूहको कार्यसमितिका पदाधिकारी वा सदस्यहरूले समूहको हितको नाममा वा अन्य कुनै कारणले यस ऐन, यस ऐन अन्तर्गत बनेको नियमावली वा समूहको विधान विपरीत कुनै काम कारबाही गरेको भनी समूहको वा अरु कसैको उजुरी परी कसुर प्रमाणित भएमा त्यस्ता पदाधिकारीलाई र सदस्यलाई यस ऐनमा व्यवस्था भएको जरिवानामा पच्चिस प्रतिशत थप जरिवाना हुनेछ ।

(५) उपदफा (३) बमोजिम कागज गराई सामुदायिक जलचर संरक्षण समूहको संरक्षण, व्यवस्थापन गर्न समूहलाई निरन्तरता प्रदान गरेकोमा सो समूहले पुनः उपदफा (१) मा उल्लेख भएका क्रियाकलाप गरेमा नगरपालिकाले निर्णय गरी समूहको दर्ता खारेज र सामुदायिक नदी वा ताल फिर्ता लिन सक्नेछ ।

(६) उपदफा (३) र (५) मा जुनसुकै कुरा लेखिएको भएतापनि समूहका पदाधिकारीहरूले समूहको हितको नाममा यो ऐन, यस ऐन अन्तर्गत बनेको नियम वा यस ऐन वा नियमावली अन्तर्गत जारी भएको आदेश वा विधान विपरीत कुनै कामकारवाही गरेमा निजलाई यस ऐनबमोजिम जरिवाना गर्न बाधा पुऱ्याएको मानिने छैन ।

४१. सामुदायिक नदी तथा ताल पूनः सुम्पन सकिने: दफा ४० को उपदफा (५) बमोजिम फिर्ता लिएको सामुदायिक नदी, खोला, ताल तथा तलैया दफा ५२ बमोजिम तत्सम्बन्धि निर्णय बढर भएमा कार्यपालिकाले साविककै समूहलाई पुनः सुम्पनुपर्नेछ ।

४२. विधान विपरीत काम गर्नेलाई दण्ड जरिवाना: (१) सामुदायिक नदी वा तालमा कुनै सदस्यले विधान विपरीत हुने कुनै काम गरेमा निजलाई सम्बन्धित समूहले उपयुक्त नसिहत दिन वा जरीवाना गर्न सक्नेछ, र कुनै हानी नोक्सानी भएकोमा बिगो समेत असुल उपर गर्न सक्नेछ ।

(२) समूहको सदस्य नभएको व्यक्तिले यस ऐन वा विधान विपरीत कुनै कार्य गरेमा त्यस्तो व्यक्तिलाई यस ऐनबमोजिमको जरिवानाका अतिरिक्त समूहको कार्यसमितिको निर्णयबमोजिम निर्धारण गरेको जरिवाना समेत हुनेछ ।

४३. जलीय जैविक विविधता तथा सामुदायिक नदी वा ताल संरक्षणका लागि खर्च गर्नुपर्ने : समूहले विधानबमोजिम आर्जन गरेको वार्षिक आयबाट कम्तिमा तीस प्रतिशत रकम सामुदायिक नदी वा तालको विकास, संरक्षण र व्यवस्थापन कार्यमा, कम्तीमा तीस प्रतिशत समूहका विपन्न तथा गरीबीका रेखामुनी रहेका सदस्यलाई टेवा पुग्ने र महिला सशक्तिकरणमा खर्च गर्नुपर्ने र बाँकी रकम समूहको हितको लागि विकास कार्यमा तथा गरिवी न्यूनिकरण गर्ने कार्यमा खर्च गर्नुपर्नेछ ।

४४. सामुदायिक नदी वा तालमा कार्यक्रम सञ्चालन गर्न सक्ने : साधारणसभाको निर्णयबमोजिम समूहले नगरपालिकाको पूर्व अनुमति लिई विधानको अधिनमा रही जलचर र जलीय जैविक विविधतामैत्री उद्यम तथा पर्यापर्यटन कार्यक्रम सामुदायिक नदी वा तालमा सञ्चालन गर्न सक्नेछ ।

४५. नयाँ सदस्यसँग बढी सदस्यता शुल्क लिन नमिल्ने: अंशबण्डा भई, बसाईसराई गरी वा अन्य कुनै किसिमले सामुदायिक नदी क्षेत्र भित्र बसोवास गर्न आउने नयाँ घरधुरीले समूहको सदस्यता प्राप्त गर्न निवेदन दिएमा त्यस्ता घरधुरीलाई समूहको कार्यसमितिले सदस्यता शुल्क बापत समूहको विद्यमान सदस्यता शुल्कमा बढीमा पच्चिस प्रतिशतसम्म मात्र थप सदस्यता शुल्क लिई समूहको सदस्यता प्रदान गर्नुपर्नेछ ।

परिच्छेद-५

कसुर तथा जरिवाना

४६. कसुर: (१) कसैले देहायको कुनै कार्य गरेमा यस ऐनबमोजिम कसुर गरेको मानिनेछ :-

- (क) कुनै व्यक्तिले कुनै नदी वा तालमा रहेको कुनै जलचरलाई समात्ने तथा मार्ने अभिप्रायले त्यस्तो नदी वा तालमा वा त्यसको आसपासमा कुनै किसिमको विद्युतीय शक्ति, तरङ्ग वा धार (करेण्ट), विष्फोटक पदार्थ, विषालु पदार्थको प्रयोग गर्ने वा डोजर जस्ता मेसिनको प्रयोग गरी नदी वा तालको धार वा बहाव परिवर्तन गरेमा ।
- (ख) भेरी नदी वा यसका सहायक खोला वा गाडमा माछा वा जलचर समात्ने अभिप्रायले जालको आँखा (घर) को नगरपालिकाले स्थानीय राजपत्रमा सूचना प्रकाशन गरी तोकेको आकार (साइज) भन्दा सानो आकार र सो भन्दा ठूलो आँखाको आकार (साइज) भन्दा ठूलो प्वालको जाल, चौँदी, माहाजाल र करेण्ट जाल जस्ता जाल प्रयोग गरेमा,
- (ग) जलचर वा माछा संकलन गर्न, पक्रन वा मार्न वा अन्य कुनै प्रयोजनका लागि डोजर वा जेसिवी जस्ता मेसिनको प्रयोग गरी नदी वा खोलाको धार परिवर्तन गरेमा,
- (घ) भेरी नदी वा यसका सहायक खोला वा गाडमा कसैले पनि जलचर समात्न वा मार्नका लागि जालको आँखा (घर) को साइज नगरपालिकाले राजपत्रमा सूचना प्रकाशन गरी तोकेको आकार (साइज) भन्दा सानो आकार र सो भन्दा ठूलो आँखाको आकार (साइज) भएको जाल, चौँदी, माहाजाल वा करेण्ट जाल पैठारी वा खरिद बिक्री गरेमा,
- (ङ) कसैले पनि भेरी नदी वा यसका सहायक खोला वा गाडमा ओद समातेमा, पक्रेमा वा मारेमा,

- (च) अधिकार प्राप्त व्यक्ति बाहेक अरु कसैले पनि जलचरको संरक्षणको लागि नदी वा तालमा रहेको मत्स्य भन्ड्याड, बाँध तथा अन्य कुनै किसिमको संरचनाको ढोका थुनेमा वा भत्काएमा,
- (छ) तोकिएका जातिका जलचरलाई कुनैपनि व्यक्तिले समातेमा, मारेमा, चोट पुर्याएमा वा क्षति पुर्याएमा,
- (ज) नगरपालिकाले स्थानीय राजपत्रमा प्रकाशित आदेशद्वारा सोही आदेशमा तोकिएका ठाउँको सामुदायिक नदी वा तालमा कुनैपनि व्यक्तिले जलचरहरु समात्न, मार्न वा चोट पुर्याउन नपाउने गरी जारी गरेको सूचनाको उलंघन गरेमा,
- (झ) दफा ५ बमोजिम बाँध निर्माण वा सञ्चालन गर्ने निकायले मत्स्य भन्ड्याड निर्माण नगरेमा वा जलचर ह्याचरी वा जलचर नर्सरीको व्यवस्था नगरेमा,
- (ञ) दफा ५ बमोजिम बाँध निर्माण वा सञ्चालन गर्ने निकायले भेरी नदीको प्रवाहको कम्तीमा पच्चीस प्रतिशत तथा भेरी नदीका सहायक खोला वा गाडको प्रवाहको कम्तीमा तीस प्रतिशत न्यूनतम वातावरणीय बहाव कायम नगरेमा,
- (ट) कुनै व्यक्ति, संस्था वा निकायले फोहरमैला वा दूषित पानी रसाएर (लिचेट) वा ढल नदी वा तालमा चुहावट वा उत्सर्जन गरी नदी वा ताल प्रदूषित गरेमा वा नदी, खोला वा गाड र तालमा कुनै किसिमको कार, जिप, वस, डोजर, जेसिवी, ट्रक, ट्रयाक्टर जस्ता सवारी साधन धोएमा, पखालेमा वा त्यस्ता साधनबाट निस्कने डिजेल, पेट्रोल, ग्रीज, मोबिल जस्ता पदार्थ फालेमा, विर्सजन वा निस्कासन गरेमा,
- (ठ) ताल तलैया, पोखरीमा पालेको स्थानीय जातको वा अन्य मुलुकबाट आयातित माछा, भिङ्गे माछा, शंखे किरा लगायत अन्य जलचर नदी, खोला, खोलानाला वा सार्वजनिक ताल, तलैया, पोखरी वा दहमा छान्नेमा वा निस्कासन गरेमा,
- (ड) कार्यपालिकाले तोकेको संरक्षित जलीय स्तनधारी जीव, घस्रने प्राणी, शंखेकिरा, माछा, भिङ्गे माछा, लगायत अन्य जलीय वनस्पति र अन्य जलचरलाई समातेमा, मारेमा, चोट पुर्याएमा वा क्षति पुर्याएमा ।
- (ढ) प्रारम्भिक वातावरणीय परीक्षण प्रतिवेदन कार्यपालिकाबाट स्वीकृत नगराई वा स्वीकृत प्रतिवेदनको विपरित हुने गरी कुनै प्रस्ताव कार्यान्वयन गरेमा ।

(ण) वातावरणीय व्यवस्थापन योजना तर्जुमा नगरेमा, सो योजना कार्यपालिकाबाट स्वीकृत नगराएमा वा स्वीकृत योजनाको कार्यान्वयन नगरेमा ।

- ४७. जरिवाना :** (१) दफा ४६ को खण्ड (क) बमोजिमको कसूर गर्नेलाई प्रमुख प्रशासकीय अधिकृतबाट पहिलो पटक भएपाँच हजार रुपैयाँ देखि दश हजार रुपैयाँ सम्म जरिवाना, दोस्रो पटक सोही कसूर गरेमा पन्ध्रहजार रुपैयाँ र तेस्रो वा सोभन्दा बढीपटक सोही कसूर गरेमा प्रत्येक पटकको लागि बीसहजार रुपैयाँका दरले जरिवाना हुनेछ ।
- (२) दफा ४६ को खण्ड (ख) र (घ) बमोजिमको कसूर गर्नेलाई प्रमुख प्रशासकीय अधिकृतबाट तीनहजार रुपैया देखि पाँचहजार रुपैयाँसम्म जरिवाना, दोस्रो पटक सोही कसूर गरेमा पाँचहजार रुपैयाँदेखि दशहजार रुपैयाँसम्म जरिवाना र सोही कसूर तेस्रो वा सोभन्दा बढी पटक गरेमा प्रत्येक पटकको लागि पन्ध्र हजार रुपैयाँ जरिवाना हुनेछ ।
- (३) दफा ४६ को खण्ड (ग) बमोजिमको कसूर गर्नेलाई प्रमुख प्रशासकीय अधिकृतबाट पहिलो पटक भए दशहजार रुपैयाँ जरिवाना, दोस्रो पटक सोही कसूर गरेमा बीस हजार रुपैयाँ देखि पच्चिस हजार रुपैयाँसम्म जरिवाना र सोही कसूर तेस्रो वा सो भन्दा बढी पटक गरेमा प्रत्येक पटकको लागि तीस हजार रुपैयाँ जरिवाना हुनेछ ।
- (४) दफा ४६ को खण्ड (ङ) बमोजिमको कसूर गर्नेलाई कार्यपालिकाबाट पहिलो पटक भए पचासहजार रुपैया जरिवाना, दोस्रो पटक सोही कसूर गरेमा एक लाख रुपैयाँ जरिवाना र सोही कसूर तेस्रो वा सो भन्दा बढी पटक गरेमा प्रत्येक पटकको लागि दुई लाख रुपैयाँ जरिवाना हुनेछ ।
- (५) दफा ४६ को खण्ड (च) बमोजिमको कसूर गर्नेलाई कार्यपालिकाबाट पचास हजार रुपैयाँदेखि तीन लाख रुपैयाँसम्म जरिवाना हुनेछ ।
- (६) दफा ४६ को खण्ड (छ) र (ज) बमोजिमको कसूर गर्नेलाई प्रमुख प्रशासकीय अधिकृतबाट पहिलो पटक भएदुई हजार देखि चारहजार रुपैयाँसम्म जरिवाना, दोस्रो पटक सोही कसूर गरेमा पाँचहजार रुपैयाँदेखि सातहजार रुपैयाँसम्म जरिवाना र सोही कसूर तेस्रो वा सोभन्दा बढी पटक गरेमा प्रत्येक पटकको लागि दशहजार रुपैयाँदेखि पन्ध्रहजार रुपैयाँसम्म जरिवाना हुनेछ ।

- (७) दफा ४६ को खण्ड (झ) बमोजिमको कसूर गर्नेलाई नेपाल सरकारसँग अनुमति लिई बाँध निर्माण गरेको अवस्थामा नेपाल सरकारसँग र कर्णाली प्रदेश सरकारबाट अनुमति प्राप्त गरी बाँध निर्माण गरेको भए कर्णाली प्रदेश सरकारसँग कार्यपालिकाले सो बाँध निर्माण गर्ने निकायलाई मत्स्य भ्याड निर्माण गर्न वा ह्याचरी वा जलचर नर्सरीको निर्माण गरी सञ्चालन गर्न गराउन पत्राचार गर्नेछ ।
- (८) दफा ४६ को खण्ड (ञ) बमोजिमको कसूर गर्नेलाई पहिलो पटक एक लाख, दोस्रो पटक तीन लाख, तेश्रो पटक नौ लाख र चौथो पटक समेत सो कसूर गरेमा उद्योगको अनुमति पत्र वा कम्पनीको दर्ता खारेज गर्न प्रदेश र संघीय सरकारसँग पहल गर्नेछ ।
- (९) दफा ४६ को खण्ड (ट) बमोजिमको कसूर गर्ने व्यक्ती विशेषको हकमा प्रमुख प्रशासकीय अधिकृतले पहिलो पटक पाँच सय रुपैया, दोस्रो पटक एकहजार रुपैया, तेश्रो पटक एक हजार पाँच सय रुपैया र सोही कसूर चौथो वा सोभन्दा बढी पटक गरेमा प्रत्येक पटकको लागि दुईहजार रुपैयाँका दरले जरिवाना हुनेछ र सो कसूर कुनै उद्योग, व्यवसाय, कम्पनी, कलकारखाना वा अन्यसंघ संस्थाले गरेको भए पहिलो पटक दुई हजार रुपैया, दोस्रो पटक तीनहजार रुपैया, तेश्रो पटक पाँच हजार रुपैया र सोही कसूर चौथो वा सोभन्दा बढी पटक गरेमा प्रत्येक पटकका लागि दशहजार रुपैयाँका दरले जरिवाना गर्नेछ ।
- (१०) दफा ४६ को खण्ड (ठ) बमोजिमको कसूर गर्नेलाई प्रमुख प्रशासकीय अधिकृतले पहिलो पटक पाँचहजार रुपैया, दोस्रो पटक दशहजार रुपैया, तेश्रो पटक बीसहजार रुपैया र सोही कसूर चौथो वा सोभन्दा बढी पटक गरेमा प्रत्येक पटकका लागि पच्चीसहजार रुपैयाँका दरले जरिवाना गर्नेछ ।
- (११) दफा ४६ को खण्ड (ड) बमोजिमको कसूर गर्नेलाई प्रमुख प्रशासकीय अधिकृतले पहिलो पटक तीन हजार रुपैया, दोस्रो पटक छ हजार रुपैया, तेश्रो पटक नौ हजार रुपैया र सोही कसूर चौथो वा सोभन्दा बढी पटक गरेमा प्रत्येक पटकको लागि पन्ध्र हजार रुपैयाँका दरले जरिवाना गर्नेछ ।
- (१२) दफा ४६ को खण्ड (ढ) र (ण) बमोजिमको कसूर गर्नेलाई कार्यपालिकाले सात लाख रुपैयाँ देखि दस लाख रुपैयाँ सम्म जरिवाना गर्नेछ ।

(१३) यस ऐन अन्तर्गत कार्यपालिकाले वा प्रमुख प्रशासकीय अधिकृतले तोकेको जरिवानाबाट प्राप्त रकमको साठी प्रतिशत (६०%) नगरपालिकाले सम्बन्धित समूहको खातामा जम्मा गर्नुपर्नेछ ।

४८. पुरस्कार दिने: (१) यस ऐन विपरित कसूर हुन लागेको सुराक दिने वा अभियुक्त पक्राउ गर्न सहयोग गर्नेलाई कसुरदारलाई हुने जरिवानाको पच्चीस प्रतिशत पुरस्कार स्वरूप प्रदान गरिनेछ ।

(२) उपदफा (१) बमोजिमको सुराकीको नाम, थर, वतन गोप्य रहने छ ।

(३) जलचर तथा जलीय जैविक विविधताको संरक्षणर दिगो उपयोगमा उत्कृष्ट योगदान पुऱ्याउने समूहलाई कार्यपालिकाले तोकिएको रकम सहित अन्य पुरस्कारको व्यवस्था गर्न सक्नेछ ।

४९. अनुसन्धान अधिकृत तोक्ने: यस ऐनबमोजिम सजाय हुने कसूरको अनुसन्धान गर्न नगरपालिकाले कम्तीमा पाँचौं तहको कुनै कर्मचारीलाई अनुसन्धान अधिकृतको रूपमा तोक्न सक्नेछ ।

५०. कारवाही चलाउने तथा दण्ड जरिवाना गर्ने अधिकारी: (१) यस ऐनबमोजिम दण्ड जरिवाना गर्ने अधिकार कार्यपालिका वा प्रमुख प्रशासकीय अधिकृतलाई हुनेछ ।

(२) यस ऐनबमोजिम कारवाही तथा दण्ड जरिवाना हुने मुद्दा अनुसन्धान तथा तहकिकात गर्ने अधिकृतले सम्बन्धित जिल्ला सरकारी वकिल कार्यालयको परामर्श तथा सहयोग लिन सक्नेछ ।

५१. प्रचलित कानूनबमोजिम सजाय हुने: यस ऐन अन्तर्गत कसुर मानिने कुनै कार्य अन्य प्रचलित कानून बमोजिम समेत कसुर हुने रहेछ भने त्यस्तो कसुरमा प्रचलित कानूनबमोजिम मुद्दा चलाई कारवाही गर्न यस ऐनमा लेखिएको कुनै कुराले बाधा पुऱ्याएको मानिने छैन ।

५२. पुनरावेदन दिन सकिने: दफा ४० बमोजिम नगरपालिकाको निर्णयउपर चित्त नबुभने वा दफा ४७ बमोजिम कार्यपालिका वा प्रमुख प्रशासकीय अधिकृतले गरेको जरिवानाको आदेशउपर चित्त नबुभने व्यक्तिले त्यस्तो आदेश भएको मितिले पैतीस दिनभित्र सम्बन्धित जिल्ला अदालतमा पुनरावेदन दिन सक्नेछ ।

५३. जलचर र तत्सम्बन्धि औजार, माल वस्तु कब्जा गर्न सक्ने : (१) जलचर, जलीय जैविक विविधता, जलीय जैविक विविधताका अवयव, स्तनधारी जीव,

घस्रने प्राणी, माछा, लगायत जलीय वनस्पति सम्बन्धमा यो ऐन उल्लङ्घन भएको छ भन्ने भरपर्दो कारण देखिएमा त्यस्तो जलचर, जलीय जैविक विविधता, जलीय जैविक विविधताका अवयव, स्तनधारी जीव, घस्रने प्राणी, माछा, लगायत जलीय वनस्पति र सो कसूरसँग सम्बन्धित औजार वा हतियारलाई नगरपालिकाका कर्मचारी वा प्रहरी वा समूहको पदाधिकारीले कब्जा गर्न सक्नेछ ।

(२) उपदफा (१) बमोजिम कब्जा गर्ने कर्मचारी वा समूहको पदाधिकारीले सो कब्जा गरिएको औजार, माल वस्तुको विवरण खोली कम्तीमा तीन जना व्यक्तिको रोहवरमा बरामदी मुचुल्का तयार गरी त्यस्तो मालमा खास चिन्ह लगाई नापजाँच गरी सकभर चाँडो वडा कार्यालय वा नगरपालिकाको कार्यालयमा प्रतिवेदन र औजार पेश गर्नुपर्नेछ ।

(३) उपदफा (१) बमोजिम कब्जा गरिएको औजार, हतियार, माल वस्तु इत्यादि कार्यपालिकाको आदेशउपर पुनरावेदन नपरेमा पुनरावेदनको म्याद सकिएपछि र पुरावेदन परेको अवस्थामा जिल्ला अदालतको फैसला अनुरूप नष्ट गर्नुपर्नेछ ।

परिच्छेद-६

विविध

५४. विशेष प्रजाति संरक्षण गर्न कार्यक्रम सञ्चालन गर्न सक्ने : कार्यपालिकाले ओद, कछुवा, डल्फिन, जलेवा जस्ता जलचर र जलमा आश्रित जलीयजीव, जलीय वनस्पति वा जलीय जैविक विविधताको संरक्षण तथा सम्बर्द्धन गर्न आवश्यक अनुसन्धान, सर्वेक्षणका साथै अन्य विशेष कार्यक्रम तर्जुमा तथा कार्यान्वयन गर्न सक्नेछ ।

५५. अधिकार प्रत्यायोजन : नगरपालिकाले यस ऐनबमोजिम आफूलाई प्राप्त अधिकार मध्ये आवश्यकता अनुसार केही अधिकार कुनै सदस्य, कार्यालय वा कुनै अधिकृत कर्मचारीलाई प्रत्यायोजन गर्न सक्नेछ ।

५६. प्रचलित कानूनबमोजिम हुने: यस ऐनमा लेखिएको विषयमा यसै ऐन बमोजिम र अन्य विषयमा प्रचलित कानूनबमोजिम हुनेछ ।

५७. नियमावली बनाउन सक्ने: यस ऐनको कार्यान्वयन गर्न कार्यपालिकाले आवश्यक नियमावली बनाउन सक्नेछ ।

५८. **कार्यविधि वा निर्देशिका बनाउन सक्ने:** यो ऐन तथा यस ऐन अर्न्तगत बनेको नियमावलीको कार्यान्वयन गर्न कार्यपालिकाले आवश्यक कार्यविधि वा निर्देशिका बनाई लागु गर्न सक्नेछ ।
५९. **ऐन कार्यान्वयन मापन:** यो ऐन प्रारम्भ भएको मितिले पाँच वर्षपछि कार्यपालिकाले ऐन कार्यान्वयनको प्रभाव सम्बन्धमा मापन गर्नेछ ।
६०. **बचाउ :** यस ऐनको उद्देश्य तथा विषय क्षेत्रमा प्रचलित कानूनबमोजिम यस अघि भएका कार्यहरू यसै ऐनबमोजिम भएको मानिनेछ ।

अनुसूची-१

(दफा २५को उपदफा (४) सँग सम्बन्धित)

सामुदायिक जलचर संरक्षण समूहको दर्ताका लागि दिइने निवेदन

श्री नगरप्रमुख ज्यू
भेरीगंगा नगर कार्यपालिकाको कार्यालय,
छिन्चु, सुर्खेत ।

विषय: सामुदायिक जलचर संरक्षण समूह दर्ता गरिदिने बारे ।

प्रस्तुत विषयमा भेरीगंगा नगरपालिकाको जलचर तथा जलीय जैविक विविधता संरक्षण ऐन, २०८० को व्यवस्था बमोजिम सामुदायिक जलचर संरक्षण समूहको गठन गरी उक्त समूह दर्ता गरी पाउँन सोको विधान तथा आवश्यक कागजातहरू संलग्न गरी पेश गरेका छौं । समूहको दर्ता गरी आवश्यक प्राविधिक तथा अन्य सहयोग समेत प्रदान गर्नुहुन अनुरोध गर्दछौं ।

निवेदक

..... सामुदायिक जलचर संरक्षण समूहको तर्फबाट

क्र. सं.	नाम	पद	दस्तखत
१.			
२.			
३.			
४.			
५.			
६.			
७.			
८.			
९.			

मिति:.....

अनुसूची-२
(दफा २५ को उपदफा (५) सँग सम्बन्धित)
भेरीगंगा नगरपालिका, नगर कार्यपालिकाको कार्यालय
छिन्चु, सुर्खेत ।

दर्ता नं. :
दर्ता मिति:

समूह दर्ताको प्रमाणपत्र

श्री..... सामुदायिक जलचर संरक्षण समूह,

.....
यस नगरपालिकाको मिति..... को निर्णय अनुसार जलचर तथा जलीय जैविक विविधता संरक्षण ऐन, २०८० ले दिएको अधिकार प्रयोग गरी सामुदायिक जलचर संरक्षण समूह भेरीगंगा नगरपालिका वडा नं. लाई दर्ता गरी जलचर र जलीय जैविक विविधताको संरक्षण, दिगो उपयोग र सोबाट प्राप्त लाभको समन्वयायीक वितरण गर्न सफलता मिलोस भन्ने शुभकामनाका साथ यो प्रमाणपत्र दिइएको छ ।

पालना गर्नुपर्ने विशेष शर्तहरू:

- १.
- २.
- ३.

.....सामुदायिक जलचर संरक्षण समूहको विवरण:

सामुदायिक जलचर संरक्षण समूहको क्षेत्र:

घरधुरीको संख्या:

कुल जनसंख्या:

प्रमाणपत्र दिने अधिकृतको

नाम:

दर्जा:

दस्तखत:

मिति:

द्रष्टव्य: यो प्रमाणपत्र हराएमा, च्यातिएमा वा नासिएमा अर्को प्रमाणपत्र लिन एक सय रुपैयाँ दस्तुर लाग्नेछ ।

आज्ञाले
कृष्ण प्रसाद पोखेल
प्रमुख प्रशासकीय अधिकृत